




సుబ్రహ్మణ్య భారతి

# కార్మికలోకం

వెల: రూ.7

ఫిబ్రవరి 2013 మాసపత్రిక

విద్యుత్ ప్రత్యేక సంచిక




2013

ఫిబ్రవరి 20, 21

చారితాత్మక సమ్మెకు కార్మిక వర్గం సన్నద్ధం!





# మహాకవి సుబ్రహ్మణ్య భారతి

**భ**గవంతుడి వరప్రసాదంగా తమిళ ప్రజలు మహాకవి సుబ్రహ్మణ్యభారతిని ఆరాధిస్తారు. నాలుగుపదులు నిండని జీవితాన్ని గడిపినప్పటికీ ఆయన ఒక్క తమిళ ప్రజానీకం మీదనేకాదు యావద్భారత స్వాతంత్ర్యపోరాటం మీద, సాహితీ, సాంస్కృతిక రంగాలలోను చిరకాలముద్ర వేసాడు. మనదేశంలోనే వేళ్ళమీద లెక్కపెట్టదగ్గ కవుల్లో ఒకడిగా సుబ్రహ్మణ్యభారతిని గుర్తిస్తారు. తన కవిత్వం రచనల ద్వారా తమిళనాట ప్రజలలో జాతీయ భావాన్ని రగిలించి బ్రిటిష్ సామ్రాజ్యాన్ని పారద్రోలడానికి రంగం సిద్ధంచేసాడు. సుబ్రహ్మణ్యభారతి గొప్ప తమిళ కవి, సంస్కరణవాది, స్వాతంత్ర్యపోరాటయోధుడు. మరణించేనాటికి కూడా కనుచూపుమేరలో స్వాతంత్ర్యం కనబడనప్పటికీ, రవి అస్తమించని బ్రిటిష్ సామ్రాజ్యం స్థిరంగా వున్నప్పటికీ ఆయన భారతదేశ స్వాతంత్ర్య సంబరాలలో పాడుకోవడానికి ఒక గేయాన్ని సిద్ధంచేసి వుంచిన స్వాప్నికుడు, దార్శనికుడు. తమిళనాట ఒక గ్రామంలో సామాన్యుల ఇంటజన్మించి తన

జీవనప్రయాణంలో మహాకవిగా, దార్శనికుడిగా, స్వాతంత్ర్య పోరాట యోధునిగా ఎలా ఎదిగాడో, చిరస్మరణీయుడిగా నిలచిపోయాడో తెలుసుకోవడం మనకందరికీ స్ఫూర్తిదాయకంగా వుంటుంది.

**మాతృభాషాభిమాని:** ఆయనకు తన మాతృభాష 'తమిళం'పట్ల గొప్ప మమకారం వుండేది. బెంగాళి, హిందీ, కచ్, ఆంగ్లంతో పాటు పలు భాషల్లో ఆయనకు ప్రావిణ్యం వుండేది. అయినప్పటికీ "నాకు తెల్సిన భాషలన్నింటిలోకెల్లా తమిళంవంటి మధురమైన భాషను నేనెక్కడా చదవలేదు" అని ఆయన రాసిన గేయాన్ని ఈనాటికీ తమిళ ప్రజలు శిరోధార్యంగా భావిస్తుంటారు. 11డిసెంబర్ 1882లో తమిళనాడులోని తిరునెల్వేలిజిల్లాలో ఎట్టయూపురం గ్రామంలో ఆయన జన్మించారు. ఆయన చిన్ననాటనే తల్లి మరణించింది. ఆ తరువాత రెండుసం॥లకు తండ్రిగారు మరణించారు. చిన్ననాటినుండి సంగీతంలో అభిరుచిగల ఆయనకు 11వ ఏటనే పండితుల సభలో 'భారతి' అనే బిరుదును ఇచ్చారు. నెల్లూయి హిందూ స్కూలులో ఆయన విద్యాభ్యాసం గడిచింది. 1897సం॥లో సెలమ్మూల్తో వివాహం అనంతరం 1898 నుండి 1902సం॥వరకూ కాశీనగరంలో స్కూలు టీచరుగా జీవితం ప్రారంభించి జర్నలిస్టుగా, కవిగా, సంఘసంస్కర్తగా, పోరాటయోధుడిగా విశాలప్రపంచంలోకి విస్తరించాడు. ఆయన రచనలు తమిళ భాషకు నూతన జవసత్వాలు ఇచ్చాయని చరిత్రకారులు కీర్తించారు. అప్పటివరకూ తమిళ సాహిత్యంలోగల సంప్రదాయ వ్యాకరణసూత్రాల సంకెళ్ళను ఛేదించి నూతన రూపాలను ప్రజాసాహిత్య ధోణులను ప్రవేశపెట్టాడు. వచనం, కవిత్వం రెండింటిలోను స్వాతంత్ర్య పోరాట రచనలను సామాన్యులకు అర్థమయేరీతిలో గేయాలను కొత్తపుంతలు తొక్కించాడు. కర్నాటక సంగీతంలో కూడా నైపుణ్యం సంపాదించాడు. ఆ విధంగా తమిళ సాహితీ సాంస్కృతిక రంగాలను ఒక కొత్తమలుపు తిప్పినవాడిగా సుబ్రహ్మణ్యభారతి తమిళ ప్రజలు చిరకాలం గుర్తుంచుకునేలా చేసాడు.

**ఆధునిక భావాలు:** కాశీలో నివసిస్తోన్న కాలంలోనే సుబ్రహ్మణ్యభారతి హిందూ ఆధ్యాత్మికత, జాతీయ భావాల ప్రభావంలోకి వచ్చాడు. ఆ క్రమంలోనే ఛాందసవాదుల నియమనిబంధనలపట్ల నిరసన ఏర్పడింది. ఆయన బాల్యవివాహాలు, కులతత్వాన్ని ఖండించాడు. "ఈ ప్రపంచంలో రెండే కులాలున్నాయి. ఒకటి చదువున్నవాళ్ళు, రెండు చదువురానివాళ్ళు" అని ప్రకటించాడు. 'మనలో వేలాది తెగలు వుండొచ్చుగాక కాని అది విదేశీ దురాక్రమణను సమర్థించడానికి వీలేదు.' అని అన్నాడు. ఈ సృష్టిలో ప్రాణులందరూ సమానులేనని తలచాడు. ఒక హరిజనబాలునికి ఉపనయనంచేయించి బ్రాహ్మణునిగా మార్చాడు. తాను స్వయంగా తన అగ్రవర్ణ బ్రాహ్మణచిహ్నాలను వదులుకున్నాడు. కందుకూరి వీరేశలింగంపంతులుగారి విధవ వివాహాలు, సంఘసంస్కరణలు సమర్థించాడు. ఆయన హిందూ దేవతలను కీర్తిస్తూ ఎన్నో గీతాలను రాసినప్పటికీ అదే సమయంలో క్రీస్తు మరియు అల్లాలను కీర్తిస్తూ కూడా గేయాలు రాసాడు.

**స్వాతంత్ర్యపోరాటం:** మహాత్మాగాంధీ, అరవిందఘోష్, బాలగంగాధరతిలక్, వివిఎస్ అయ్యర్ వంటి ప్రముఖులు స్వాతంత్ర్యోద్యమాన్ని నిర్వహిస్తున్న కాలంలో సుబ్రహ్మణ్యభారతి జీవించారు. అఖిలభారత కాంగ్రెసు పార్టీ సభలకు హాజరయినాడు. ఆ విధంగా స్వాతంత్ర్య పోరాటంలో ప్రవేశించాడు. సిస్టర్ నివేదిత పరిచయం కావడంతో ఆయనలో మహిళలపట్ల అనుసరిస్తోన్న అణచివేతను ప్రతిఘటించాలనే ఆలోచనలు కలగటానికి ప్రేరణ లభించింది. స్వదేశిమిత్రన్ పత్రికకు అసిస్టెంట్ ఎడిటర్ గాను, ఇండియన్ అనే తమిళవారపత్రికలకు ఎడిటర్ గా పనిచేసాడు. బాలభారతం అనే ఆంగ్ల పత్రికకు కూడా సంపాదకత్వం వహించాడు. 1907సం॥లో సూరత్ లో జరిగిన చరిత్రాత్మక కాంగ్రెస్ సమావేశంలో తిలక్, అరవిందఘోష్ల నాయకత్వంలోని అతివాదవర్గాన్ని సుబ్రహ్మణ్యభారతి సమర్థించాడు. బ్రిటిష్ వారికి వ్యతిరేకంగా సాయుధప్రతిఘటన చేయాలని స్వదేశీఉద్యమం నడపాలన్న తిలక్ ను బలపరిచాడు. తన పత్రికల ద్వారా స్వాతంత్ర్యాభిమానాన్ని ప్రజలలో విస్తృతంగా ప్రచారం చేసాడు. 1908సం॥లో మద్రాసులో స్వరాజ్యదినం పేరిట బ్రహ్మాండమయిన బహిరంగసభ నిర్వహించారు. ఆ సభలో ఆయన సుప్రసిద్ధగీతాలు 'వందేమాతరం', 'ఎంతాయుమ్తాయుమ్', 'జయభారత్'లను అచ్చువేసి ఉచితంగా ప్రజలకు పంచిపెట్టారు. ప్రముఖ దేశభక్తుడు శ్రీ వి. బి. చిదంబరంపిళ్ళైమీద బ్రిటిషు ప్రభుత్వం బనాయించిన కేసులలో ప్రభుత్వానికి వ్యతిరేకంగా సాక్ష్యం చెప్పాడు. సుబ్రహ్మణ్యభారతి ఎడిటర్ గా పనిచేస్తున్న ఇండియన్ పత్రిక యజమానిని బ్రిటిష్ వాళ్ళు అరెస్టు చేయడంతో నిర్బంధాన్ని తప్పించుకోవడానికి ఫ్రెంచి పరిపాలనలోవున్న పాండిచ్చేరికి వెళ్ళిపోయాడు. అక్కడనుండే ఇండియన్ పత్రికను ప్రచురించసాగాడు. దానితోపాటు 'విజయ' తమిళదినపత్రిక, 'బాలభారత' ఆంగ్లమాసపత్రిక, 'సూర్యోదయం' స్థానిక వారపత్రికను ప్రచురించసాగాడు. ఆయన నాయకత్వంలో బాలభారతసంఘం ప్రారంభించాడు. ఆ పత్రికలకు ఎటువంటి వుత్తరాలు, డబ్బుచేరకుండా బ్రిటిషువారు అడ్డుపడ్డారు. ఇండియన్ మరియు విజయ పత్రికలను బ్రిటిషుపాలిత ప్రాంతంలో నిషేధించారు. కాంగ్రెసులోని అతివాదులమీద బ్రిటిషు ప్రభుత్వం విరుచుకుపడి తిలక్ ను బర్మాకు పంపించేసింది. దాంతో అరవిందఘోష్ 1910సం॥లో పాండిచ్చేరికి వచ్చి చేరాడు. సుబ్రహ్మణ్యభారతి తరచుగా అరవిందుడితో మతం, తత్వశాస్త్రాలమీద చర్చలు చేసేవాడు. అరవిందుడు నిర్వహించే పత్రికలయిన ఆర్య, కర్మయోగిలకు సహాయం చేసేవాడు. నవంబర్ 1910సం॥లో సుబ్రహ్మణ్యభారతి తన కవితాసంకలనాన్ని విడుదలచేసాడు. బ్రిటిషు పాలిత ప్రాంతంలో నిర్బంధం పెరిగిపోవడంతో వివిఎస్ అయ్యర్, ఆర్.ఎస్. పద్మనాభన్ వంటి దేశభక్తులందరూ పాండిచ్చేరిలో చేరారు. వీరందరిని స్వదేశీయులని పిలిచేవారు. పాండిచ్చేరిలో నివసించే కాలంలో సుబ్రహ్మణ్య భారతి పలు రచనలు ప్రచురించబడ్డాయి.

మొదటిప్రపంచయుద్ధం ముగిసాక నవంబర్ 1918లో కుద్దలూరు నుండి బ్రిటిషుపాలిత ప్రాంతంలోకి ప్రవేశించిన సుబ్రహ్మణ్యభారతిని అరెస్టు చేసారు. తర్వాత 1920సం॥లో ఆయన కదలికలమీద నిషేధాన్ని ఎత్తివేసారు. 1919లో ఆయన మహాత్మాగాంధీని కలిసారు. 1920లో మద్రాసులో స్వదేశిమిత్రన్ పత్రిక భారతి సంపాదకత్వంలో తిరిగి ప్రారంభించబడింది. జీవితాంతం పేదరికం, కఠినమైన జీవన పరిస్థితులు ఆయనను వెంటాడాయి. క్రమంగా ఆయన ఆరోగ్యం దిగజారడం మొదలెట్టింది. 11 సెప్టెంబర్ 1921నాడు ఆయన మరణించాడు. సంగీత, సాహిత్యాల ద్వారా తమిళ ప్రజలలో నేతృత్వీని, జాతీయభావాన్ని, సంఘసంస్కరణలను ప్రచారం చేసి రాబోవు తరాలకు మార్గదర్శకుడిగా ఆయన నిలిచారు.



ఫిబ్రవరి - 2013

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 26 సంఖ్య : 2  
విడి ప్రతి వెల : రు. 7/-  
సం॥ చందా : రు. 75/-

## విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమ వార్తలు	8-19
కథ	22-23
కవిత	24
సామాజిక న్యాయం	25
బాలల లోకం	26
అంతర్జాతీయం	27
మర్చంట్ పవర్ ప్లాంట్ ప్రభావాలు	28-29
జాతీయం	30-31
శ్రామిక మహిళ	32

## మేనేజర్ కార్మికలోకం

ఇ.నెం : 1-7-139/44, ఎన్.వి.ఐ. స్మారక కేంద్రం, ఎన్.ఆర్.కె.నగర్,  
రిసాలగడ్డ, జమిన్స్ పూర్, ముషీరాబాద్, హైదరాబాద్ - 20,  
ఫోన్ : 27612474, ఫ్యాక్స్ : 27646565

## ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు

పర్సా సత్యనారాయణ,

ఆర్. సుధాభాస్కర్, పి.అజయ్ కుమార్,

పి.రోజా, సత్యభాస్కర్,

## మేనేజరియల్ బోర్డు

మేనేజర్ : పి.రాజారావు

సభ్యులు :

ఎస్.పుణ్యవతి, ఆర్.వి.నర్సింహారావు,

వై.సోమన్న, పాలడుగు సుధాకర్.

# రాష్ట్రానికి కరెంట్ షాక్!!

మూలిగే నక్కపై తాటికాయ పడ్డట్లుంది రాష్ట్ర ప్రజల పరిస్థితి. తిండిగింజల మొదలు పెట్రోల్, డీజిల్, వంటగ్యాస్ వరకు కేంద్ర ప్రభుత్వం, విద్యుత్ టారిఫ్లతో రాష్ట్ర ప్రభుత్వం మన ప్రజల్ని మద్దెల దరువేస్తున్నాయి. అధిక ధరలను తగ్గించాలన్నది రేపు జరిగే సార్వత్రిక సమ్మెలో ప్రధమ డిమాండు. అందుకే విద్యుత్ టారిఫ్ల వ్యతిరేక ఉద్యమాన్ని కార్మికవర్గం ఫిబ్రవరి 20, 21 తేదీల్లో జరిగే ఉద్యమంలో అంతర్భాగం చేయాలి.

గత 3 సం॥ల్లో పడ్డ ఛార్జీల భారం రు.6310 కోట్లు. గత 4 సం॥లుగా ఎ.పి.ఈ.ఆర్.సి. అనుమతించిన ఎఫ్.ఎస్.ఎ భారం రు.10,895 కోట్లు. 2013-14 సం॥నికి పట్టించబోయేది మరో రు.12,720 కోట్లు. పెండింగ్ లో ఉన్న భారం రు.3130 కోట్లు. వెరసి గత మూడు సం॥లుగా రాష్ట్ర ప్రభుత్వం మోపిన, మోపనున్న భారం రు.33987/

థ్య-కోట్లు. ఛార్జీల వాతలతోపాటు, కరెంటు కోతలు తోడై రాష్ట్ర ఆర్థిక వ్యవస్థ చిన్నాభిన్నమౌతున్నది. 2012-13లోనే పారిశ్రామికీకృతి దెబ్బతిన్నది. రానున్న రబీకి కరెంటుండదని డిస్కా అధికారులు హెచ్చరిస్తున్నారు. వరికి క్రాప్ హాల్డిడే ప్రకటిస్తున్నారు. వారంలో నాలుగు రోజులు పరిశ్రమలకు కోత ప్రకటిస్తున్నారు. ప్రస్తుత ఆర్థిక సంవత్సరంలో నలుగురు చిన్న పరిశ్రమాధిపతులు కరెంటు కోతలవల్ల ఆర్డర్లు పోయి, అప్పుల బకాయిలు పేరుకుపోయి, వేరే మార్గాంతం లేక తమ జీవితాలను తామే అర్థాంతరంగా చిదిమేసుకున్నారు. రైతులు, చేనేత కార్మికులు, అసంఘటిత కార్మికుల సరసన బలవన్మరణాలు పొందినవారిలో స్థానం సంపాదించుకున్నారు. పట్టిపూర్తిచేసుకున్న గణతంత్రం రాష్ట్ర ఆర్థిక స్థితిని అంపశయ్య పైకి చేర్చిన తీరిది!

రాష్ట్ర విద్యుత్ కరెంటు కాంపౌండ్ల కైవసమైన ఫలితాన్నే నేడు మనం అనుభవిస్తున్నాం. బి.పి.ఎల్.లు, హిందూజులు, అంబానీలే నేడీరంగంలో రారాజులు. ప్రస్తుత విధానాలకు దర్భక, నిర్మాతలు వారే. నేటి దుస్థితికి - కోతలకు, వాతలకు కారణమైన విలన్లు కూడా వారే!! ప్రపంచ బ్యాంకు ప్రాయోజిత విధానమే నేటి మన నేతలకు శిరోధార్యం. ఇద్దరు కేంద్ర పెట్రోలియం శాఖామాత్యులను స్థానభ్రష్టులను చేయగల చేప ఉన్నది అంబానీకి. మన దేశ పెట్టుబడిదారుడికి మన రాష్ట్రంలో ఉత్పత్తి చేసే గ్యాస్ కు డాలర్లలో డబ్బెందుకు చెల్లించాలన్న ఇంగిత జ్ఞానం లేకుండా పాలకులకు చేయగల సత్తా అంబానీది. అదైనా న్యాయంగా తీసుకున్నాడా? డెబ్బయిసెంట్లు ఖర్చుకు 4.2 డాలర్లు చెల్లింపుకు అంగీకార పత్రం ముక్కు పిండి రాయించుకున్నాడు. 2014 మార్చి 31 వరకు సపై చేయడానికి సై అని, ఒప్పందంపై సిరా ఆరక ముందే అడ్డం తిరిగి రాష్ట్ర విద్యుత్ సంక్షోభానికి కారణమైన అంబానీని పాలక, ప్రతిపక్ష నేతలు పల్లెత్తుమాటన్న పాపాన పోయారా!




అందుకే ఇది కాంపౌండ్ల కొరకు, కాంపౌండ్ల చేత, కాంపౌండ్లే నడిపిస్తున్న పాలన!

ప్రభుత్వరంగ జన్ కోసు నిర్లక్ష్యం చేసి కాంపౌండ్లకు పెద్దపీట వేసిన ఫలితాలే నేడు అనుభవిస్తున్నాం. సత్తుపల్లిలో జన్ కో నెలకొల్పే 600 మె.వా. పిల్ హెడ్ స్టేషన్ కు బొగ్గులేదు. కరీంనగర్ లో నిర్మించ తలపెట్టిన 2100 మె.వా.గ్యాస్ ఆధారిత ప్లాంట్ కు గ్యాస్ లేదు. సుమారు 5000 మె.వా. ప్రతిపాదిత ప్లాంట్ల నిర్మాణానికి జన్ కోకు మిగిలింది రిక్తహస్తాలే! జన్ కోకు ఈక్విటీ సమకూర్చట్లేదు. మరోప్రక్క మర్చంట్ పవర్ ప్లాంట్లను ఇష్టారాజ్యంగా నెలకొల్పుతున్నారు.

జన్ కో ఈక్విటీ నిమిత్తమై బడ్జెటరీ కేటాయింపులు యేటా చేస్తే, గ్యాస్, బొగ్గు వంటి ఇంధన సపై సరిగా జరిగేలా చూస్తే, టీడిసి సిస్టమ్ ను మెరుగు పరిస్తే విద్యుత్ చౌర్యాన్ని అరికడితే అన్నిటికంటే మించి విద్యుత్ సంస్కరణలను పక్కకు బెడితే విద్యుత్ రంగాన్ని పట్టాలెక్కించవచ్చు. పాలకులకు మనసుంటే మార్గాలనేకం ఉన్నాయి. కాంపౌండ్లతో వారికున్న బాధరాయణ బంధాన్ని తెగ్గొట్టేలా ఫిబ్రవరి 20, 21 సమ్మె జయప్రదం చేద్దాం! విద్యుత్ భారాల నుండి విముక్తి సాధిద్దాం!!










## కార్మికలోకం

లేఖలు



## ఎడిటర్ గారికి,

‘కార్మికలోకం’ వివిధ రంగాల్లోని గుండె చప్పుడును వినిపిస్తున్నది. ప్రభుత్వాలు కార్మికుల పట్ల అనుసరిస్తున్న విధానాలను ప్రత్యేక కథనాలు, వ్యాసాల ద్వారా కార్మికలోకానికి



అందించడం అభినందనీయం. కార్మికుల కష్టసుఖాలను సమస్త కార్మికవర్గానికి అందిస్తూ కార్మికుల్లో ఐక్యతను పెంపొందించేలా కార్మికలోకం పత్రిక కృషి చేస్తున్నది. కార్మిక వ్యతిరేక విధానాలను ఎండగడుతూ కార్మిక పక్షపాతిగా కార్మికలోకం నిలుస్తున్నది.

అనేక రంగాల్లో వస్తున్న సమస్యలకు పరిష్కారం చూపే విధంగా పోరాటాలు చేస్తూ జి.ఓ.లు తీసుకురావడం సంతోషం. ఈ కార్మికలోకం మా కార్మికలోకానికి ఎంతో చైతన్యం అందిస్తుంది. ఎల్లప్పుడూ ఇదే స్ఫూర్తిని కొనసాగించాలని కార్మికులుగా మనం కోరుకుందాం.

మామిండ్ల రమేష్ రాజ్

పాలకుర్తి., వరంగల్ జిల్లా

## చందాదారులకు విజ్ఞప్తి

మీకు వచ్చే పత్రిక అడ్రసుపైన మీకు పత్రిక ఎప్పుటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు.

చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది.

అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వగలరు.

- మేనేజర్

## పాఠకులకు

## గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్



రెండు శత్రువులు, ఒక్కోటి ఒక్కో విలయం! ఏ కాస్త ఏమరపాటుగా ఉన్నా కళ్ల నుంచి కాళ్ల వరకూ మన శరీరం మొత్తాన్నీ దెబ్బతీయ్యగల సమర్థమైనవే. అలాంటి రెండూ కలసి పోయి.... ఏక కాలంలో జంటగా దాడికి దిగితే? పరిస్థితి ఊహించటం కష్టం. ఇప్పుడు మధుమేహం, హైబీపీల విషయంలో జరుగుతున్నది అదే. ప్రపంచ మానవాళికి నేడు అతి పెద్ద శత్రువుగా అవతరించిన మధుమేహం.... దాదాపు దానంత ప్రమాదకారీ అయి హైబీపీ... దేనికదే పెద్ద సమస్యలనుకుంటుంటే... ఒకటి చాలదన్నట్లు చాలాసార్లు రెండూ తోడుదొంగల్లా కలిసే ఉంటున్నాయి. ఒకటి వచ్చిందంటే... అది తన జంటను తెచ్చుకుంటోంది. రెండూ కలిస్తే ఇవి శరీరంలో తీవ్ర దుష్ప్రభావాలను తెచ్చిపెడతాయి. ఇదో జటిల సమస్య! అందుకే అసలీ రెండూ దరి చేరకుండా చేసుకోవటం ఉత్తమం.

ఒకటి వస్తే కనీసం రెండోది రాకుండా జగ్రత్తపడటం అవసరం. ఇక రెండూ వస్తే... వీటితో దుష్ప్రభావాలు తలెత్తకుండా జాగ్రత్తలు తీసుకోవటం అనివార్యం! అందుకే ఈ 'జంటతంట'లకు సంబంధించిన సమగ్ర వివరాలను మీ ముందుకు తెస్తున్నాము.

ఒకటి అగ్ని. మరోటి వాయువు! ఒకదానికి మరోటి తోడైతే రెండూ కలసి సృష్టించే విలయం చాలా తీవ్రంగా ఉంటుంది. మన శరీరంలో కూడా మధుమేహానికి - అధిక రక్తపోటు (హైబీపీ) తోడైతే పరిస్థితి ఇలాగే ఉంటుంది. మధుమేహం కారణంగా సహజంగానే గుండెపోటు, పక్షవాతం, మూత్రపిండాలు



సాధ్యపడుతుంది.

### బీపీ పెంచే మందులు వాడకూడదు

హైబీపీ ఉన్న వాళ్లు, అలాగే మధుమేహం-హైబీపీ రెండూ ఉన్న వాళ్లు కొన్ని మందుల వాడకం విషయంలో చాలా జాగ్రత్తగా ఉండాలి అవి : నొప్పులు తగ్గేందుకు వాడే ఐబుప్రోఫెన్, డైక్లోఫెనాక్, ఎసైక్లోఫెనాక్ వంటి 'ఎన్ఎస్ఎఐడీ' రకం మందులను వైద్యుల సలహా లేకుండా వాడకూడదు. జలుబు మందులు కూడా వైద్యులను సంప్రదించకుండా సొంతంగా కొనుక్కొని వేసుకోకూడదు.


### అదుపు ముఖ్యం

-మధుమేహం, హైబీపీ రెండూ ఉన్న వారు రెంటినీ అదుపులో ఉంచుకోవటం ముఖ్యం. స్థూలకాయలైతే బరువు తగ్గటానికి అధిక ప్రాధాన్యం ఇవ్వాలి. ఆహార నియమాలతో పాటు హైబీపీని నియంత్రించటానికి ఉప్పుకూడా తగ్గించాలి. రోజూ కనీసం 30 నిమిషాల సేపు వేగవంతమైన నడక వంటి వ్యాయామాలు చెయ్యాలి. పొగ, మద్యం పూర్తిగా మానెయ్యాలి.

### రెండూ ఉంటే... మందులు తప్పవు

మధుమేహంతో పాటు హైబీపీ కూడా ఉన్నవాళ్లు ఆహార నియమాలను పాటించటంతో పాటు మందులనూ వేసుకోవటం అవసరం. ఎందుకంటే ఈ రెండూ ఉన్నవారిలో బీపీని నియంత్రించడానికి తేవటం అంత తేలిక కాదు. అసలు చాలా మందికి ఒకే రకం మందు కాకుండా రెండు, మూడు, అవసరమైతే 4 రకాల మందులు వాడితేనే గానీ రక్తపోటు అదుపులోకి రాకపోవచ్చు.

చాలా మందిలో మధుమేహం, హైబీపీ రెండూ ఉన్నా అవగాహన లేకపోవటం, మందులు సరిగా వాడకపోవటం, వైద్యుల సలహాలను పాటించకపోవటం వల్ల సమస్యలు పెరిగిపోతున్నాయి. కాబట్టి వీరు తరచుగా మధుమేహ పరీక్షలతో పాటు బీపీ పరీక్ష కూడా చేయించుకుంటూ ఉండాలి. డాక్టర్ సలహా మేరకు మందులు వాడాలి.






# ఫిబ్రవరి 20,21 చరిత్రత్మక సమ్మెకు శాశ్వతవర్గం సన్నద్ధం

పెంచిన విద్యుత్ ఛార్జీల ఉపసంహరణకై ఐక్యంగా పోరాడుదాం!!

కేంద్ర - రాష్ట్ర ప్రభుత్వాలు సామాన్య, మధ్యతరగతి ప్రజానీకంపై ధరల యుద్ధం ప్రకటించాయి. పెరిగిన నిత్యావసర సరుకుల ధరలతో తల్లడిల్లుతున్న ప్రజలపై డీజిల్, గ్యాస్, రైల్వే, విద్యుత్ ఛార్జీలను పెంచి మరింత బాదుడుకు పూనుకొన్నాయి. ఫిబ్రవరి బడ్జెట్ సమావేశాలకంటే ముందే డీజిల్పై నియంత్రణ ఎత్తివేయటం, రైల్వే ఛార్జీలను పెంచటం యు.పి.ఏ. ప్రభుత్వ 'దగా'కోరుతనానికి నిదర్శనం. డీజిల్ ధరపై నియంత్రణ ఎత్తివేసి, ధరలు ఎంతైనా నిర్ణయించుకునే అధికారం చమురు కంపెనీలకిచ్చింది. అలాగే పెద్ద మొత్తంలో డీజిల్ కొనుగోళ్ళపై సబ్సిడీ ఎత్తివేసింది. దీని వల్ల మన రాష్ట్రంలో ఆర్టీసీపై రు.714కోట్ల భారం పడనుంది. తర్వాత దీన్ని ఆర్టీసీ ఛార్జీల పెంచటం ద్వారా ప్రజల నెత్తిన రద్దునున్నది. కిరణ్ కుమార్ రెడ్డి ప్రభుత్వం ఇంధనసర్దుబాటు సర్ఛార్జీల (యఫ్.ఎస్.ఎ) పేరుతో వరుసగా విద్యుత్ ఛార్జీల భారం వేస్తూ వినియోగదారులపై "వీరబాదుడు" మొదలెట్టింది. రాష్ట్ర చరిత్రలో కనీవినీ ఎరుగని రీతిలో రు.33987 కోట్ల భారం వేయటంతో ప్రజల జీవనం చిన్నాభిన్నం కానున్నది. గత 2 దశాబ్దాలుగా సంస్కరణల ముసుగులో ప్రైవేట్ వ్యక్తులకు, కార్పొరేట్ శక్తులకు ఊడిగం చేస్తున్న పాలకుల సరళీకరణ విధానాలే ఈ దుస్థితికి కారణం.

ఈ కాలంలో కేంద్ర ప్రభుత్వ ప్రజా వ్యతిరేక విధానాలను వెనక్కి కొట్టేందుకు కార్మికులు - ఉద్యోగులు దేశవ్యాపితంగా 14 సార్లు 'జాతీయ సమ్మె'లు నిర్వహించాయి. అయినా పాలకులు తమ విధానాలనూ మార్చుకునేందుకు సిద్ధపడటంలేదు. కేంద్రంలో గతంలో ఎన్.డి.ఎ ఉన్నా, నేడు యు.పి.ఏ ప్రభుత్వం ఉన్నా అదే సరళీకరణ విధానాలను యదేచ్ఛగా కొనసాగిస్తున్నారు. నేటి మన్మోహన్ సింగ్ నాయకత్వంలోని యుపిఎ 11 ప్రభుత్వం సంస్కరణలను మరింత 'దూకుడు'గా అమలు చేయనున్నట్లు ఇటీవల జరిగిన భారత పారిశ్రామిక, వాణిజ్య మండలి సమావేశంలో ప్రకటించడం. గమనార్హం. దానికనుగుణంగానే



రిటైల్ రంగంలోకి విదేశీ ప్రత్యక్ష పెట్టుబడులను అనుమతించటం, బ్యాంకింగ్ చట్టాలను సవరించటం జరిగింది. దేశ వ్యాప్తంగా ప్రతిపక్ష పార్టీలు, కార్మికులు, ఉద్యోగులు, చిల్లర వ్యాపారులు తీవ్ర నిరసన తెలిపినా ఏ మాత్రం ఖాతరు చేయలేదు. ఆర్థిక వ్యవస్థలో కీలకమైన ఇన్సూరెన్స్, రక్షణ, పెన్షన్ తదితర రంగాలన్నింటిలోకి యఫ్.డి.ఐ.లను విచ్చలవిడిగా అనుమతించే చర్యలకూ పూనుకోవటం చూస్తుంటే విదేశీ, స్వదేశీ పెట్టుబడిదారులకూ యు.పి.ఏ ప్రభుత్వం ఎంత సాగిలపడ్తుందో అర్థమౌతుంది.

ఆర్థిక స్వావలంభనకు పట్టుకొమ్మలుగా వున్న కేంద్ర ప్రభుత్వ రంగ సంస్థల్లో ప్రభుత్వ వాటాల ఉపసంహరణ వేగవంతం చేసింది. స్టీల్ అథారిటీ ఆఫ్ ఇండియా (సెయిల్)లో 10.82శాతం వాటాల అమ్మకం ద్వారా రు. 4000కోట్లు, యన్.టి.పి.సి.లో 9.5.శాతం వాటాల విక్రయం ద్వారా రు.11000కోట్లు, ఆయిల్ ఇండియాలో రు.2500 కోట్ల ఆదాయం సమకూర్చుకోవటానికి సిద్ధమౌతుంది. నాల్కో, బి.హెచ్.ఇ.యల్, ఆర్.ఐ.యన్.యల్, ఇంజనీర్స్ ఇండియాల్లో వాటాల ఉపసంహరణకు కేంద్ర క్యాబినెట్ ఆమోదం తెలిపింది. ప్రస్తుత ఆర్థిక సంవత్సరంలో వాటాల ఉపసంహరణ ద్వారా రు.30,000కోట్లు ఖజానాకు సమకూర్చుకునే లక్ష్యంగా యు.పి.ఏ. ప్రభుత్వం పరుగులు పెడుతోంది.

గతంలో యన్.యమ్.డి.సి., సి.ఐ.యల్, హెచ్.పి.సి.యల్, ఓ.యన్.జి.సి. గెయిల్ లాంటి నవరత్న, మిసీరత్నా కంపెనీల్లో వాటాలను కారుచౌకగా ప్రైవేట్ సంస్థలకు ధారాదత్తం చేసింది. సుమారు 6 లక్షల కోట్ల రూపాయలు రిజర్వ్ నిధులుండి, సంవత్సరానికి రు.1,50,000కోట్లకు పైగా ప్రభుత్వానికి టాక్సీలు, డివిడెండ్ తదితర రూపాల్లో ఆదాయాన్ని



సమకూర్చుతున్న ప్రభుత్వ రంగ సంస్థలను నిర్వీర్యం చేయటం, “తాను కూర్చున్న కొమ్మను తానే నరుక్కున్న” చందంగా మారింది.

కార్మిక జనాభాలో 93 శాతంగా వున్న అసంఘటితరంగ కార్మికులకు కనీస వేతనాలు, పి.యఫ్, ఇ.యస్.ఐ., పెన్షన్, బోనస్ తదితర చట్టాలు అమలు చేయటం లేదు. కేంద్ర, రాష్ట్ర ప్రభుత్వాల ఆధ్వర్యంలో నిర్వహిస్తున్న ఐ.సి.డి.యస్, మధ్యాహ్నభోజనం, ఆశ, ఐ.కె.పి, సాక్షరభారతి తదితర స్కీముల్లో పనిచేస్తున్న వారికి వేతనాలు, ఉద్యోగ భద్రత లేదు. భవన నిర్మాణం, హమాలీ, ట్రాన్స్‌పోర్ట్, షాపులు, మార్కెట్లు, గనులు తదితర చోట్ల కార్మికులకు ఎలాంటి చట్టబద్ధ సౌకర్యాలు అమల్లో లేవు. ప్రభుత్వ - ప్రైవేట్ పరిశ్రమల్లో కాంట్రాక్టు, అవుట్‌సోర్సింగ్ పేరుతో కార్మికుల శ్రమను యాజమాన్యాలు కొల్లగొడుతున్నాయి. ప్రమాదాలకు నష్టపరిహారం లేదు. నిర్దిష్టపని గంటలు లేవు. పండుగలకు సెలవులు లేవు. రిటైర్మెంట్ బెనిఫిట్స్ లేవు. కార్మిక చట్టాలను అమలు జరిపించే నాధుడే లేడు. క్రొత్తగా వస్తున్న పరిశ్రమల్లో యూనియన్లు పెట్టుకోవటాన్ని కూడా యాజమాన్యాలు సహించటం లేదు. కార్మిక హక్కులపై యదేచ్ఛగా దాడి జరుగుతుంది. అక్రమ తొలగింపులు నిత్యకృత్యమైనాయి. పెరుగుతున్న ధరల కనుగణంగా కనీస వేతనాలను సకాలంలో సవరించటం లేదు. పోరాటాల ద్వారా సాధించుకున్న జి.ఓ.లు ఉదాహరణకు బీడీ రంగంలో జి.ఓ. 41 అమలు చేయటం లేదు. జి.ఓ. నెం4పై యాజమాన్యాలు కోర్టు కెళ్ళి ‘స్టే’ తెచ్చాయి. ఇంత జరుగుతున్నా కార్మికశాఖ, రాష్ట్ర ప్రభుత్వం నిమ్మకు నీరెత్తినట్లు వ్యవహరిస్తున్నాయి. కార్మిక, యాజమాన్య వివాదాలలో రాష్ట్ర ప్రభుత్వం, కార్మికశాఖ నిస్సిగ్గుగా

## పరిశ్రమలు నడపలేము

ఎం.వి. రాజేశ్వరరావు, ఫ్యాషీ ప్రధానకార్యదర్శి

రాష్ట్రంలో పారిశ్రామిక ప్రగతి పూర్తిగా మందగించింది. విద్యుత్ కోతలతో నిర్వహణ కనాకష్టంగా మారింది. వాటికి తోడు ఆంధ్రప్రదేశ్ నియంత్రణా మండలి(ఎ.పి.ఈ.ఆర్.సి) నిర్దేశించిన విద్యుత్ నియంత్రణా నిబంధనలు మమ్మల్ని ఒక్క అడుగు కూడా ముందుకు పడనీయడం లేదు. గడచిన మూడేళ్లుగా పారిశ్రామిక వేత్తలకు అప్పులు మాత్రమే మిగిలాయి. రేపటి రోజు ఏంటనే దానిపై చింత ఎక్కువయింది. ప్రభుత్వం కనీస ప్రత్యామ్నాయాల్ని కూడా సూచించకపోవడం ధారుణం. రాష్ట్రం ఏమైనా ఫర్వాలేదనే ధోరణితో పరిపాలన సాగుతోంది. ఇటీవలే రిజర్వు బ్యాంకు చైర్మన్‌ను కూడా కలసి పరిస్థితి వివరించాం. సానుభూతితో వినడం తప్ప సాయం చేస్తామనే హామీ రాలేదు. మమ్మల్నే నమ్ముకున్న కార్మికుల్ని చూస్తే జాలి పడటం తప్ప ఏం చేయలేని నిస్సహాయులుగా మిగిలాం.

## అత్యంత దారుణం

ప్రసాద్, ఫెర్రో ఎల్లాయిస్ పరిశ్రమ సంఘం అధ్యక్షులు

ఫెర్రో ఎల్లాయిస్ పరిశ్రమలకు ఇస్తున్న విద్యుత్ పై మేము రాయితీలు కోరుతున్నాము. డిస్కంల తాజా ప్రతిపాదనల్లో ప్రత్యేక కేటగిరీ నుంచి హెచ్.టి. కేటగిరీకి మార్చారు. ఇది అత్యంత దారుణం. విద్యుత్ ఇవ్వకపోగా ఛార్జీల భారం రెట్టింపు చేస్తున్నారు. ఇలాగైతే పరిశ్రమల్ని నడిపేదెలా? ఇప్పటికే నాలుగు కంపెనీలు మూతపడ్డాయి. మిగిలినవి కూడా దాదాపు అదే బాటలో వున్నాయి. ప్రభుత్వం స్పందిస్తే తప్ప ఈ పరిశ్రమలు నిలబడే పరిస్థితిలేదు.

యాజమాన్యాలకే వత్తాసు పలకటం అనేక చోట్ల కన్పడుతుంది.


అసంఘటితరంగ కార్మికుల సాంఘిక భద్రత చట్టం వర్తింపుకు పెట్టిన దారిద్ర్యరేఖకు దిగువ, ఎగువ అనే షరతును తొలగించి, అందరికీ వర్తింపజేయాలని, దానికి తగినన్ని నిధులు కేటాయించాలని, అందరికీ పెన్షన్ హక్కును గ్యారంటీ చేయాలని కార్మికవర్గం కేంద్ర ప్రభుత్వాన్ని డిమాండ్ చేస్తున్నది. కార్మిక చట్టాలని అమలు చేయాలని యాజమాన్యాలను కఠినంగా శిక్షించాలని కార్మిక సంఘాలు ఉద్యమిస్తున్నాయి.

రాష్ట్రానికి విద్యుత్ షాక్ కొట్టింది. వినియోగదారుల గుండెలు గుభేల్‌మన్నాయి. తేరుకునే పరిస్థితి కానరావటంలేదు. ఎందుకంటే రాష్ట్ర చరిత్రలోనే ఇంత వరకు ఏ ప్రభుత్వం ఇంత పెద్ద భారం వేయలేదు. టెలిస్కోపిక్ విధానం రద్దు చేస్తే రేపు ఏప్రిల్ 1 నుండి వడ్డించబోయే అదనపు ఛార్జీలను కలుపుకుంటే మొత్తం వేసిన ఈ 3 సంవత్సరాల భారం రు.33987కోట్లు. గత 2 సంవత్సరాల్లో పెంచిన విద్యుత్ ఛార్జీలు రు.6310కోట్లు, ఇంధన సర్దుబాటు సర్‌ఛార్జీలు రు.9242కోట్లు ఇప్పటికే వినియోగదారుల వద్ద ముక్కుపిండి వసూలు చేశారు. 2013లో అదనంగా పడే రు.12723 కోట్లతో పాటు, యఫ్.యస్.ఎల పేరుతో రు.5712కోట్లు ప్రజల నెత్తిన రుద్దేందుకు డిస్ట్రిబ్యూషన్ కంపెనీలు ప్రతిపాదనలు సిద్ధం చేసాయి. విద్యుత్ రెగ్యులేటరీ కమీషన్‌ను అడ్డంపెట్టుకొని, రాష్ట్ర ప్రభుత్వం అడ్డగోలుగా విద్యుత్ ఛార్జీలు పెంచుతున్నది. ఈ ఛార్జీల మోత ఇంతటితో ఆగేటట్లు కూడా కన్నడటం లేదు. గత పుష్కరకాలంగా విద్యుత్‌రంగంలో ప్రపంచబ్యాంకు ఆదేశిత విధానాలను అమలు చేసిన ప్రభుత్వాల చర్యలే ఈ దుస్థితికి కారణం తప్ప మరొకటి కాదు. రాష్ట్ర ప్రభుత్వ నిర్లక్ష్యం, ఉత్పత్తి సామర్థ్యం పెంచటంలో అనుసరించిన ప్రైవేటీకరణ విధానాలే ఛార్జీల పెరుగుదలకు మూలం.

పెరిగిన కరెంటు ఛార్జీలతో వస్తున్న బిల్లులు చూసి వినియోగదారులంతా లబోదిబోమంటున్నారు. అసలు కాల్చుకున్న కరెంటు బిల్లు కంటే, కొసరగా వడ్డించే భారమే



ఎక్కువగా వుంటుంది. ఇక ఏప్రిల్ నుండి టెలిస్కోపిక్ విధానం రద్దు చేసిన అనంతరం వచ్చే బిల్లులతో దిమ్మతిరగటం ఖాయం. అందుకే ప్రజలంతా మేల్కొవాలి. ప్రభుత్వ దివాళాకోరు విధానాల వల్ల పెరుగుతున్న ఈ బిల్లుల భారాలను ప్రభుత్వమే భరించాలని ఉద్యమించాలి. రాష్ట్ర ఆర్థిక వ్యవస్థ -



పరిశ్రమలు - వ్యవసాయాన్ని దారుణంగా ధ్వంసం చేయటం మేగాకుండా ప్రజల జీవనాలను చిన్నాభిన్నం చేసే “విద్యుత్ భారాలను” ఐక్యంగా తిప్పికొట్టాలి. బషీర్బాగ్ విద్యుత్ అమరవీరుల స్ఫూర్తితో విశాల ఐక్యతతో రాష్ట్రంలో మరో విద్యుత్ మహాద్యమానికి నాంది పలుకుదాం.

### ఐక్యంగా ప్రతిఘటిద్దాం!

ప్రపంచబ్యాంకు ఆదేశిత సరళీకరణ విధానాల ఫలితంగా ఆర్థిక వ్యవస్థలోని ఇతర రంగాలు తీవ్రంగా ప్రభావితమౌతున్నాయి. ద్రవ్యోల్బణ పెరుగుదలతో కార్మికుల నిజవేతనాలు పడిపోతున్నాయి. అసంఘటిత రంగ కార్మికుల

జీవన ప్రమాణాలు దిగజారుతున్నాయి. అందుకే కనీస వేతనం రు.10,000లకు తక్కువ కాకుండా నిర్ణయించాలని కార్మిక సంఘాలన్నీ ముక్త కంఠంతో డిమాండ్ చేస్తున్నాయి. ప్రభుత్వరంగాన్ని నిర్వీర్యం చేసే వాటాల విక్రయాన్ని నిలుపుదల చేయాలని, విదేశీ పెట్టుబడులనూ విచ్చలవిడిగా అనుమతించొద్దని పోరాడుతున్నాయి.

ఇప్పటికే ఫిబ్రవరి 20-21 సమ్మె సన్నాహాలు దేశ వ్యాప్తంగా ఊపందుకున్నాయి. రాష్ట్రంలో కూడా అనేక జిల్లాల్లో, పారిశ్రామిక ప్రాంతాల్లో సమ్మె సదస్సులు నిర్వహిస్తున్నారు. అనేక రంగాల్లో, పరిశ్రమల్లో ఉద్యోగ - కార్మిక సంఘాలు సమ్మె నోటీసులు ఇస్తున్నారు. కరపత్రాలు, బుక్లెట్స్, వాల్పోస్టర్ల ద్వారా విస్తృత ప్రచారానికి ఏర్పాట్లు జరిగాయి. స్వాతంత్ర్యానంతరం అన్ని కార్మిక సంఘాలు, ఉద్యోగ సంఘాలు, స్వతంత్ర ఫెడరేషన్లు ఐక్యంగా 2 రోజుల సార్వత్రిక సమ్మెకు పిలుపునివ్వటం ఇదే మొదటిసారి. విశాల ఐక్యతతో జరగబోయే ఈ సమ్మె భారత కార్మికోద్యమంలో మరో చారిత్రక ఘటనగా మారనున్నది. కోట్లాది మంది శ్రమజీవులు ప్రత్యక్షంగా నమ్మోలో పాల్గొని పెట్టుబడిదారీ పాలకులపై కన్నెర్రజేయనున్నారు. ఈ సమైక్య పోరాట స్ఫూర్తిని రాష్ట్రంలోని నలుమూలలకు విస్తరింపజేయాలి. కోట్లాది మంది కార్మికుల గుండె చప్పుళ్ళే సమ్మె నినాదాలై ప్రతి రంగంలో, ప్రాంతంలో, పరిశ్రమలో మారుమోగాలి. సమ్మె జరిగే (ఫిబ్రవరి 20,21) రెండు రోజులూ రాష్ట్రంలోని అన్ని మండల, పట్టణ, పారిశ్రామిక ప్రాంతాల్లో సభలు, ర్యాలీలు, ధర్నాలు, రాస్తారోకోల్లో వేలాదిగా పాల్గొని ప్రభుత్వాలకు తీవ్ర నిరసన తెలియజేయాలి. కార్మికవర్గం చేస్తున్న ఈ దేశభక్తియుత సమ్మెకు విశాల ప్రజానీకం మద్దతు కూడగట్టాలి. దేశ సార్వభౌమత్వం - ఆర్థిక స్వావలంబన కోసం జరుగుతున్న ఈ మహత్తర సమ్మె పోరాటంలో కార్మికవర్గం తన త్యాగనిరతిని, ధృఢసంకల్పాన్ని మరోసారి చాటి చెప్పాలని సిఐటియు విజ్ఞప్తి చేస్తున్నది.

- ఎం. సాయిబాబు

### ఆత్మహత్యలే శరణ్యం..

ఎ.పి.కె. రెడ్డి, ఎఫ్.ఎస్.ఎం.ఇ. - ఎ.పి. అధ్యక్షులు రాష్ట్రంలో సూక్ష్మ, చిన్న, మధ్య తరహా పరిశ్రమల పరిస్థితి దారుణంగా వుంది. విద్యుత్ లేకుండా పరిశ్రమల్ని ఎలా నడుపుతాం. ఎఫ్.ఎస్.ఎం.ఇ. సెక్టార్కు 500 మె.వా. విద్యుత్ ఇస్తే చాలని అనేక సార్లు ప్రభుత్వానికి రిప్రజెంటేషన్ ఇచ్చాం. ఉలుకూ - పలుకూ లేదు. బ్యాంకర్లు రుణాల వసూళ్ళ కోసం వత్తిళ్లు తెస్తున్నారు. కిస్తీలు కట్టలేక నిరర్థక ఆస్తుల జాబితాలో పరిశ్రమలు చేరుతుంటే కడుపు తరుక్కుపోతుంది. సకాలంలో డెలివరీ ఇవ్వలేకపోవడంతో కష్టపడి తెచ్చుకున్న ఆర్డర్లన్నీ కోల్పోవాల్సి వస్తుంది. ఇప్పటికే నల్లరు చిన్నతరహా పారిశ్రామిక వేత్తలు ఆత్మహత్యలు చేసుకున్నారు. బ్యాంకు రుణాలతో పాటు ప్రైవేటు రుణాలు వున్నాయి. మా వద్దకు వచ్చి ఒక్కో పారిశ్రామిక వేత్త ఒక్కో తరహా బాధను వెళ్లబోసుకుంటున్నారు. అందరిదీ ఒకే సమస్య. విద్యుత్ కావాలి. దాన్ని ఎలాగైనా ఇప్పించండి అని ప్రాధేయపడుతున్నారు. ప్రభుత్వానికి ఇవేమీ పట్టడం లేదు. ప్రస్తుతమే కాదు... భవిష్యత్తు -



# పొక్కుల రక్షణకు ఐక్య పోరాటం

కేంద్ర, రాష్ట్ర ప్రభుత్వాలు అనుసరిస్తున్న నూతన సరళీకృత ఆర్థిక విధానాలకు వ్యతిరేకంగా ఫిబ్రవరి 20,21 తేదీల్లో జరగనున్న దేశవ్యాప్త సార్వత్రిక సమ్మెను జయప్రదం చేయాలని సిఐటియు జాతీయ అధ్యక్షులు ఎ.కె.పద్మనాభన్ కార్మికలోకానికి పిలుపునిచ్చారు. స్వాతంత్ర్యానికి ముందు, తర్వాత దేశవ్యాప్తంగా 48 గంటల సమ్మె ఎన్నడూ జరగలేదని చెప్పారు. దేశంలోని 11 కేంద్ర కార్మిక సంఘాల సంయుక్త ఆధ్వర్యంలో జరుగుతున్న ఈ సమ్మె చారిత్రాత్మకమైందని, భారతదేశ రక్షణ కోసం కార్మికలోకం ఐక్యంగా పోరాడుతుందని ప్రపంచదేశాలు గుర్తించేలా ఈ సమ్మె జరగాలని ఆకాంక్షించారు. దీన్ని విజయవంతం చేసేందుకు సిఐటియు కార్యకర్తలు అన్ని వర్గాల ప్రజలు, కార్మికులు, ఉద్యోగుల ఇంటి తలుపు తట్టాలని పిలుపునిచ్చారు. సిఐటియు హైదరాబాద్ మెట్రో ఆధ్వర్యంలో జనవరి 4న కేంద్ర ప్రభుత్వ రంగ సంస్థల కార్మికుల, పి.ఎఫ్, పెన్షన్స్ సంస్కరణలు ఎఫ్డిఐలపై హైదరాబాద్ లో జరిగిన రెండు వేరు వేరు కార్యక్రమాల్లో సిఐటియు అఖిలభారత అధ్యక్షులు ఎ.కె. పద్మనాభన్ మాట్లాడుతూ మాజీ ప్రధాని పివి నర్సింహారావు హయాంలో అప్పటి ఆర్థికశాఖ మంత్రి, ఇప్పటి ప్రధాని మన్మోహన్ సింగ్ 1991లో భారతదేశంలో నూతన సరళీకృత ఆర్థిక విధానాన్ని ప్రవేశపెట్టారని, వాటి దుష్పరిణామాలపై సిఐటియు అప్పటి నుంచే పోరాటాన్ని కొనసాగిస్తోందని వివరించారు. ఇటీవలి కాలంలో ఈ సంస్కరణల జోరు మరింత పెరిగిందని, అన్ని వర్గాల ప్రజల్లోనూ పాలకవర్గంపై తీవ్ర అసంతృప్తి, ఆగ్రహం ఉన్నాయని చెప్పారు. సిఐటియు ఇటీవల నిర్వహించిన అనేక ఉద్యమాల్లో సంఘాలతో సంబంధం లేకుండా పెద్ద సంఖ్యలో ప్రజలు భాగస్వాములవుతున్నారని వివరించారు. చిల్లర వర్తకంలో విదేశీ ప్రత్యక్ష పెట్టుబడులను స్వదేశంలోకి అనుమతిస్తూ అధికార యుపిఎ-2 ప్రభుత్వం తీసుకున్న నిర్ణయం వల్ల దేశంలో నిరుద్యోగం పెరగడంతో ప్రజల్లో సంతృప్తి పెరుగుతోందని వివరించారు. మెజారిటీ కార్మికవర్గాన్ని అడ్డుపెట్టుకొని కొందరు పెట్టుబడిదారులు కోట్లకు పడగలెత్తుతున్నారని, సంస్కరణలేవి మెజారిటీ వర్గానికి ప్రయోజనాలు చేకూర్చలే తప్ప కొందరు వ్యక్తులకు కాదన్నారు. సంక్షేమ ప్రభుత్వాలుగా ప్రచారం చేసుకుంటున్న పాలకవర్గం అన్ని రంగాల్లోనూ వాటిని కుదించే ప్రయత్నం చేస్తోందని, దానిలో భాగంగానే పిఎఫ్, పెన్షన్ స్కీముల్లో కోతలు విధిస్తోందని విమర్శించారు. అసంఘటిత రంగంలోని కార్మికులకు కూడా పెన్షన్ సౌకర్యం కల్పించాలని సిఐటియు డిమాండ్ చేస్తుంటే ప్రభుత్వ రంగంలోని ఉద్యోగులకే ఎసరు పెట్టేలా సంస్కరణల



సమావేశంలో మాట్లాడుతున్న సిఐటియు జాతీయ అధ్యక్షులు ఎ.కె.పద్మనాభన్

ఫలితాలు ఉంటున్నాయని విమర్శించారు. దేశంలో అతి పెద్ద సంఖ్యలో అసంఘటితరంగంలో ఉన్న వ్యవసాయ కార్మికులకు పనిదినాలు తగ్గిపోతున్నాయని ఆవేదన వ్యక్తం చేశారు. ఖజానా ఖాళీగా ఉందనే సాకుతో కేంద్ర ప్రభుత్వం ఒక్కో ప్రభుత్వరంగాన్ని అమ్మకానికి పెడుతోందని, దానిలో భాగంగానే పెట్టుబడుల ఉపసంహరణను చేపడుతోందన్నారు. 2004 తర్వాత ప్రభుత్వ ఉద్యోగాల్లో చేరిన వారికి పెన్షన్ స్కీం వర్తించదని ప్రభుత్వం బాహటంగానే ప్రకటించిందని, దీనిపై కార్మిక, ఉద్యోగ సంఘాలు ఆందోళన బాట పట్టడంతో వారి పిఎఫ్ లో నుంచి 8.33 శాతం పెన్షన్ స్కీంకు మార్చారని చెప్పారు. దీనికి వ్యతిరేకంగా సిఐటియు భారీ ఆందోళనలు చేపట్టి, న్యాయస్థానంలో సైతం సవాలు చేసిందని గుర్తు చేశారు. వామపక్షాలు, కార్మిక ఉద్యమాలు బలంగా ఉన్న రాష్ట్రాల్లోనే పాత పథకాలు అమలవుతున్నాయని, అక్కడ అధికార మార్పిడి జరిగినా పాలకవర్గం సంస్కరణల అమలుపై జంకుతుందంటూ కేరళ, త్రిపుర, పశ్చిమబెంగాల్ రాష్ట్రాల్ని ఉదాహరించారు. దేశంలోని అన్ని వర్గాల ప్రజలపైనా సంస్కరణల దుష్ప్రభావాలు పడుతున్నాయని, వాటి నుంచి వచ్చే ప్రజావ్యతిరేకతను ప్రభుత్వ విధానాలవైపు మళ్లించేలా పోరాట కార్యాచరణ ఉండాలని సూచించారు. కార్యక్రమంలో పాల్గొన్న సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ వర్గపోరాటాలను ముందుకు తెసుకెళ్లడంలో సిఐటియు ఎప్పుడూ అగ్రపీఠిన ఉంటుందని చెప్పారు. రాష్ట్రంలోని అన్ని రంగాలకు, సమ్మె పిలుపు చేరాలని పిలుపునిచ్చారు. కార్యక్రమంలో సిఐటియు రాష్ట్ర ఉపాధ్యక్షులు చుక్కరాములు, ఎస్.నర్సింహారెడ్డి, హైదరాబాద్, రంగారెడ్డి, అర్బన్ జిల్లాల ప్రధాన కార్యదర్శులు జె.వెంకటేశ్, కె.హరిప్రసాద్, మెదక్ జిల్లా ఇండస్ట్రియల్ కమిటీ అధ్యక్ష, ప్రధాన కార్యదర్శులు మల్లేష్, జె. మల్లిఖార్జున్ తదితరులు పాల్గొన్నారు.



*With Best Complements from .....*



**V.CHAKRAVARTHI YADAV**  
Proprieter



**G.K. GROUP**

House Keeping, Labour Contractors & Manpower Out sourcing  
A.S.Rao Nagar, Hyderbada.



## భవన నిర్మాణ కార్మికులకు కేంద్ర చట్టంలోని పథకాలన్ని అమలు చేయాలి

భవన నిర్మాణ కార్మికులందరికి కేంద్ర చట్టంలోని సంక్షేమ పథకాలన్నింటిని యథావిధిగా అమలు చేయాలని, స్థానికంగా ఎదురయ్యే సమస్యలను పరిష్కరించాలని ఎ.పి.బిల్డింగ్ & అదర్ కన్స్ట్రక్షన్ వర్కర్స్ యూనియన్ వరంగల్ జిల్లా కమిటీ ఆధ్వర్యంలో జనవరి 4న భవన నిర్మాణ కార్మికులు డిసిఎల్ కార్యాలయం ముట్టడంచారు.

జిల్లాలో ఎఎల్ఓ, డిసిఎల్ కార్యాలయాల ముందు ధర్నాలు జరిగాయి. ఎఎల్ఓ పరిధిలోని మహబూబాబాద్, నర్సంపేట, పర్కాల, తొర్రూర్, ములుగు, జనగామ ప్రాంతాల్లో ధర్నాలు జరిగాయి. జిల్లా కేంద్రంలోని ఏకశిలా పార్క్ నుండి భారీ ప్రదర్శన నిర్వహించి డిసిఎల్ కార్యాలయం వరకు చేరుకొని ముట్టడించడం జరిగింది. ఈ ముట్టడి సందర్భంగా ఎ.పి. బిల్డింగ్ & అదర్ కన్స్ట్రక్షన్ వర్కర్స్ యూనియన్ రాష్ట్ర ప్రధాన కార్యదర్శి ఆర్.కోటంరాజు మాట్లాడుతూ భవన నిర్మాణ కార్మికులకు ఆరోగ్య బీమా, పెన్షన్, తదితర పథకాలను ప్రవేశపెట్టాలని పెండింగ్లో వున్న క్లెమ్స్ తక్షణమే పరిష్కరించాలని డిమాండ్ చేశారు. రిజిస్ట్రేషన్ చేసుకున్న కార్మికులందరికి గుర్తింపు కార్డులు ఇవ్వాలని, కార్మికుల కంట్రీబ్యూషన్ లేకుండానే పింఛన్ వర్తింపజేయాలని, ప్రసూతి సాయం రు.15వేలకు పెంచాలని,



ఎఫ్ఐఆర్ నమోదుతో పాటు మెడికల్ బోర్డు సర్టిఫికేట్స్ ఇవ్వడంలో ఎదురవుతున్న సమస్యలను పరిష్కరించాలని డిమాండ్ చేశారు. ప్రమాదంలో మృతి చెందిన కార్మికులకు రు.5లక్షల నష్టపరిహారం అందజేయాలని కోరారు. సమస్యల పరిష్కారం కోసం ఐక్యంగా ఉద్యమించాలని కార్మికులకు పిలుపునిచ్చారు.

కార్యక్రమంలో యూనియన్ జిల్లా అధ్యక్షులు పి. కుమారస్వామి, ప్రధాన కార్యదర్శి దామెర రాజేందర్, టి. బ్రహ్మచారి, పి.కుమార్, కనుకస్వామి, స్వామిదాసుతో పాటు కార్మికులు పాల్గొన్నారు.

## ఫిబ్రవరి 20,21న "అఖిలభారత సార్వత్రిక సమ్మె"ను జయప్రదం చేయండి

ఫిబ్రవరి 20,21 తేదీల్లో జరిగే అఖిలభారత సార్వత్రిక సమ్మెను జిల్లాలోని కార్మికవర్గం జయప్రదం చేయాలని సిఐటియు వరంగల్ జిల్లా ప్రధాన కార్యదర్శి యం. చుక్కయ్య పిలుపునిచ్చారు.

జనవరి 15న సిఐటియు వరంగల్ జిల్లా కార్యాలయంలో సిఐటియు జిల్లా ప్రధాన కార్యదర్శి యం.చుక్కయ్య, జిల్లా ఉపాధ్యక్షులు రొయ్యల రాజు, కె.యాదానాయక్, జిల్లా కార్యదర్శి దామెర రాజేందర్లు 2013 ఫిబ్రవరి 20,21న జరిగే అఖిలభారత సార్వత్రిక సమ్మె బుక్ లెట్స్ను ఆవిష్కరించారు.

ఈసందర్భంగా చుక్కయ్య మాట్లాడుతూ పాలకుల విధానాల మూలంగా ఉద్యోగ, కార్మికవర్గం కుదేలవుతుందని అన్నారు. కేంద్ర, రాష్ట్ర ప్రభుత్వాల వినాశకర విధానాలతో విసిగివేసారిపోయిన కార్మికవర్గం దేశవ్యాప్త సమ్మెకు సిద్ధపడిందని అన్నారు. కేంద్ర కార్మికసంఘాలు, ఫెడరేషన్లు ఐక్యంగా ఇచ్చిన 2 రోజుల సమ్మె పిలుపును జిల్లాలోని కార్మికవర్గం క్షేత్రస్థాయిలో విజయవంతం చేయాలని పిలుపునిచ్చారు.

పర్మినెంట్ ఉద్యోగాలు కల్పించకుండా, కనీసవేతనాలు




సమ్మె బుక్ లెట్స్ను ఆవిష్కరిస్తున్న దృశ్యం

చెల్లించకుండా, శ్రమదోపిడి చేస్తున్నారని, అధికధరల భారాన్ని ప్రజలపై, కార్మికవర్గంపై మోపుతున్నారని తీవ్రంగా విమర్శించారు. సమస్యలతో సతమతమౌతున్న కార్మికవర్గం, ఉద్యోగవర్గం ఐక్యంగా ఫిబ్రవరి 20,21 దేశవ్యాప్త సమ్మెను జయప్రదం చేయాలని విజ్ఞప్తి చేశారు. అసంఘటిత రంగ కార్మికుల స్థితిగతులు - పాలకుల విధానాల ప్రభావం కార్మికవర్గంపై ఏ విధంగా ఉందో ఈ బుక్ లెట్ వివరిస్తుందని అన్నారు. కార్మిక, ఉద్యోగులపై ప్రభుత్వ వ్యతిరేక విధానాలను వివరించే ఈ బుక్ లెట్ను విస్తృతంగా కార్మికుల్లోకి తీసుకెళ్లనున్నట్లు తెలిపారు.






With Best Complements From .....



**CSATYANARAYANA**



**SINCE :1990**


## **CEMTECH TILES** **PAVER BLOCKS**

Designer / Economy Paver Blocks & parking Tiles,  
Kerb Stones & Hollow Bricks

**Regd. Civil Contractors**

IDA Uppal. Hyderabad -500 039 A.P.

[www.cemtechtiles.com](http://www.cemtechtiles.com)






# ఫిబ్రవరి 20,21 దేశవ్యాపిత సమ్మేళన జయప్రదం చేయండి - సిఐటియూ

ప్రైవేట్ హాస్పటల్స్ లో పని చేస్తున్న కార్మికులందరికీ కనీసవేతనాలు, పిఎఫ్, ఇఎస్ఐ, డిఎపాయింట్స్ ను అమలు చేయాలని హైదరాబాద్ & సబర్బన్ ప్రైవేట్ హాస్పటల్స్ ఎంప్లాయిస్ యూనియన్ (సిఐటియూ) హైదరాబాద్ నగర సదస్సు సిఐటియూ నగర కార్యాలయంలో జనవరి 18వ తేదీన జరిగింది.

ఈ సమావేశంలో హాస్పటల్స్ యూనియన్ నగర అధ్యక్షులు సయ్యద్ ఆరిఫ్, సిఐటియూ సీనియర్ నాయకులు శ్రీ ఎం. శ్రీనివాస్ రావు హాజరై ప్రసంగించారు. నగరంలోని ప్రైవేట్ హాస్పటల్స్ యాజమాన్యాలు పేషెంట్ నుండి లక్షలు వసూలు చేస్తున్నా కార్మికులకి కనీస వేతనాల జి.ఓ.68ని అమలు చేయటం లేదని, ఇఎస్ఐ., పి.ఎఫ్, డిఎ పాయింట్స్ అమలు చేయకపోగా కార్మికులను పని భారంతో అనేక ఇబ్బందులకు గురిచేస్తున్నాయన్నారు. కార్మికులను అక్రమంగా తొలగిస్తున్న యాజమాన్యాలపై చర్యలు తీసుకోవాలని లేబర్ అధికారుల దృష్టికి తీసుకెళ్ళినా కార్మిక శాఖ కార్మికుల



సమస్యలను పక్కన పెట్టి యాజమాన్యాలకు అనుకూలంగా వ్యవహరిస్తున్నారని విమర్శించారు. కార్మికుల సమస్యలు ఇప్పటికే అనేకసార్లు తెలిపినా న్యాయం చేయని స్థితిలో కార్మికశాఖ ఉందని అన్నారు.

పెరిగే రేట్లకు అనుగుణంగా కనీసవేతనాలు రు.12000/-కి పెంచాలని కార్మికశాఖ పరిధిలో ఉన్న కార్మికుల సమస్యలను వెంటనే పరిష్కరించాలని ఫిబ్రవరి 20,21 తేదీల్లో జరిగే దేశవ్యాపిత సమ్మేలో కార్మికులందరూ పాల్గొనాలని తీర్మానించారు.

ఈ కార్యక్రమంలో హాస్పటల్స్ ప్రధాన కార్యదర్శి ఇ. అనుసూయ, హనుమంత్, అంజయ్య, రాములు, సురేశ్, నిర్మల తదితరులు పాల్గొన్నారు.

## 20,21 సమ్మేళనజయప్రదం చేయాలి


### సింగరేణి సన్నాహక సదస్సు పిలుపు

జాతీయ కార్మిక సంఘాల ఆధ్వర్యంలో ఫిబ్రవరి 20,21 తేదీలలో నిర్వహించతలపెట్టిన సార్వత్రిక సమ్మేళన సింగరేణిలోనూ విజయవంతం చేయాలని సిఐటియూ రాష్ట్ర అధ్యక్షులు ఎం. సాయిబాబు పిలుపునిచ్చారు. జనవరి 21న కరీంనగర్ జిల్లా గోదావరిఖని ప్రధాన చౌరస్తాలోని శ్రామికభవన్ లో సిఐటియూ ఆధ్వర్యంలో ఏర్పాటు చేసిన సన్నాహక సదస్సుకు సాయిబాబు ముఖ్యఅతిథిగా హాజరయ్యారు. పాకులు అనుసరిస్తున్న కార్మిక, ప్రజావ్యతిరేక విధానాలను తిప్పికొట్టేందుకు కార్మిక, ఉద్యోగ సంఘాలు గడిచిన ఐదేళ్లలో దేశవ్యాప్తంగా 14 మార్లు సార్వత్రిక సమ్మేళనాలు చేశాయన్నారు.

సరళీకరణ విధానాల అమలు ఫలితంగా తీవ్ర సమస్యలు ఎదుర్కొంటున్న ప్రజలు మరోమారు దేశవ్యాప్త సమ్మేళనకు సిద్ధపడుతున్న సమయంలోనూ పెట్టుబడిదారి అనుకూల విధానాలు మరింత దూకుడుగా అమలు చేస్తామని ప్రధానమంత్రి చెప్పడం సిగ్గుచేటన్నారు. ఈ ఆర్థిక విధానాలు ధనవంతులకే లాభం చేస్తాయి తప్ప సామాన్యులకు మేలు చేయవన్నారు. కోట్లాది మంది శ్రామికుల శ్రమను కొల్లగొడుతూ శత సహస్రకోటీశ్వరుల కొమ్ము కాస్తా ప్రజలనెత్తిన భారాలు మోపుతున్న పాలకులపై ఐక్యంగా ఉద్యమించాలని సాయిబాబు కోరారు. సిఐటియూ డివిజన్ నాయకులు ఎం. రామాచారి అధ్యక్షతన జరిగిన ఈ సదస్సులో రాష్ట్ర ఉపాధ్యక్షులు బి. బిక్షమయ్య, డివిజన్ నాయకులు వై.యాకయ్య తదితరులు పాల్గొన్నారు.



## హెల్త్ సెక్షన్ శానిటరి జవాన్స్ అసోసియేషన్



హెల్త్ సెక్షన్ శానిటరి జవాన్స్ అసోసియేషన్ నూతనంగా సర్కిల్-9లో ఏర్పాటు చేశారు. ఈ సందర్భంలో నూతన సంవత్సరం మరియు సంక్రాంతి శుభాక్షాంక్షలు తెలియజేయుటకై జవాన్స్ అసోసియేషన్ సమావేశం దోమలగూడ వార్డు ఆఫీసు పరిధిలో జనవరి 8వ తేదీన జరిగింది. గ్రేటర్ హైదరాబాద్ మున్సిపల్ ఎంప్లాయిస్ యూనియన్ అధ్యక్షులు ఉదారిగోపాల్ మాట్లాడుతూ మున్సిపల్ కార్మికులకు ఇండ్ల స్థలాలు ఇవ్వాలని, కాంట్రాక్టు కార్మికులను ఎన్ఎంఆర్గా గుర్తించాలని అలాగే జవాన్స్ యొక్క సమస్యల పరిష్కారానికి కృషి చేస్తానని కార్మికులకు సూపర్ స్పెషాలిటీ హాస్పటల్ లో వైద్యసౌకర్యాలు కల్పించాలని డిమాండ్ చేశారు.






# సమస్యలపై మధ్యాహ్న భోజన పథక కార్మికుల గర్జన

అక్రమ తొలగింపులు ఆపాలని, మార్గదర్శకాల ప్రకారం కార్మికులను నియమించాలని, గుర్తింపుకార్డులు ఇవ్వాలని డిమాండ్ చేస్తూ జనవరి 7న రంగారెడ్డి జిల్లా కలెక్టరేట్ ముందు మధ్యాహ్నభోజన కార్మికులు ధర్నా నిర్వహించారు. వందలాది మంది కార్మికులు పాల్గొన్నారు. జిల్లాలోని ఆయా పాఠశాలలకు చెందిన కార్మికులు నినాదాలు చేస్తూ సమస్యలను వెంటనే పరిష్కరించాలని డిమాండ్ చేశారు. ధర్నాలో పలువురు సిఐటీయూ నేతలు, మధ్యాహ్నభోజన పథకం కార్మికుల యూనియన్ నాయకులు ప్రసంగించారు.

కనీస వేతనాలు అమలు చేయాలని, మెనూ ప్రకారం బడ్జెట్ను చెల్లించాలని, అక్రమ కోతల విధానాన్ని రద్దు చేయాలని, రాజకీయ వేధింపులు అరికట్టాలని, సంవత్సరానికి రెండు జతల యూనిఫారాలను ఇవ్వాలని, గుడ్డుకు అదనంగా బడ్జెట్ను కేటాయించాలని, పథకాన్ని స్వచ్ఛంద సంస్థలకు అప్పగించరాదని, పెండింగ్ బిల్లులు, వేతన బకాయిలు చెల్లించాలని, వంటపాత్రలు, గ్యాస్ వంటి మౌలిక సదుపాయాలు కల్పించాలని డిమాండ్ చేస్తూ కలెక్టర్ కు వినతిపత్రం సమర్పించారు. ఈ సందర్భంగా సిఐటీయూ రంగారెడ్డి జిల్లా ప్రధానకార్యదర్శి జి. నర్సిమూలు, మధ్యాహ్నభోజన కార్మికుల సంఘం జిల్లా గౌరవాధ్యక్షులు కె.నిర్మల మాట్లాడుతూ కార్మికుల సమస్యల పరిష్కారంలో ప్రభుత్వానికి చిత్తశుద్ధి లేదని



అన్నారు. 12 ఏళ్లు దాటిన వంటగదులు, మంచినీటి సౌకర్యం, వంటపాత్రలు, గ్యాస్ సౌకర్యాలు రాలేదని ఆవేదన వ్యక్తం చేశారు. కేంద్ర ప్రభుత్వం నిబంధనల ప్రకారం 26 మంది విద్యార్థులు వుంటే ఒక వర్కర్, 100లోపు ఉంటే ఇద్దరు, ప్రతి 100 మందికి ఒక వర్కర్ చొప్పున నియమించాలని ఉన్నప్పటికీ అమలుకావడం లేదని చెప్పారు.

అనేక మండలాల్లో వందమంది ఉన్నా ఒకరే పనిచేస్తున్నారని వివరించారు. కొన్ని చోట్ల ఒకరికి వేతనమిచ్చి, మిగతా వారిని స్కూలు పనులకు వాడుకుంటున్నారని అన్నారు. ఒక నెలలో ఒక వర్కర్ కు రు.15వేలు ఇవ్వాలి ఉండగా ఆ బిల్లు నుంచి రు.100 నుంచి 2 వేలు మినహాయిస్తున్నారని చెప్పారు. బడ్జెట్ సరిపోనికారణంగా బిల్లు ఒకటి నుంచి కోత విధించామని చెబుతున్నారు. ఈ కార్యక్రమంలో మధ్యాహ్నభోజన పథకం యూనియన్ నాయకుడు భాగ్యమ్మ, ప్రేమలత, మంగమ్మ, పుల్లయ్య, బుచ్చమ్మ, మొగులమ్మ పాల్గొన్నారు. ★

## గ్రామ సేవకులచే సబ్ కలెక్టర్ వెట్టి చేయించేడం దుర్మార్గం

రంగారెడ్డి జిల్లా వికారాబాద్ సబ్ కలెక్టర్ గ్రామ సేవకులచే వెట్టి చేయించుకుంటున్నందుకు నిరసనగా సిఐటీయూ ఆధ్వర్యంలో జనవరి 21న వికారాబాద్ తహశీల్దార్ కార్యాలయం ముందు ధర్నా చేశారు. తన ఇంట్లో పని చేయని ఇద్దరు విఆర్ఏలను సస్పెండ్ చేశారని, వారిని వెంటనే విధుల్లోకి తీసుకోవాలని డిమాండ్ చేశారు. బాధ్యులపై చర్యలు తీసుకోవాలని డిమాండ్ చేశారు.

మంత్రి ప్రసాద్ కుమార్, కలెక్టర్ వాణిప్రసాద్ కు సిఐటీయూ నాయకులు వినతిపత్రం అందజేశారు. ఈ సందర్భంగా డివిజన్ అధ్యక్షులు పి.మల్లేష్ మాట్లాడుతూ గ్రామ సేవకులను వేధింస్తుంటే చూస్తూ వూరుకునేది లేదని హెచ్చరించారు. తన ఇంట్లో పని చేయనందున చంద్రయ్య, పాపయ్యను సస్పెండ్ చేయడం ఎంత వరకు సమంజసమని ప్రశ్నించారు. గ్రామ సేవకులచే ఇంట్లో పని చేయించుకోవాలన్న జి.ఓలు ఎక్కడైనా ఉన్నాయా అని అన్నారు. తహశీల్దార్ నాగవిరేశంపై చట్టపరంగా చర్యలు తీసుకోవాలని వారు డిమాండ్



మంత్రికి వినతిపత్రం అందజేస్తున్న సిఐటీయూ నాయకులు

చేశారు. సబ్ కలెక్టర్ విఆర్ఏలను గమనించాలన్నారు. దీనిపై మానవహక్కుల కమిషన్ కు ఫిర్యాదు చేస్తామన్నారు. అలాగే ఉన్నతాధికారులకు తెలియజేస్తామన్నారు. ఈ కార్యక్రమంలో నాయకులు కె.వెంకటయ్య, వై.మహేందర్, కె.నాగయ్య, పాపయ్య, చంద్రయ్య, మొగులయ్య, నర్సింహులు, శ్రీనివాస్, రాజు, పద్మమ్మ, మల్లమ్మ, రామయ్య, వెంటకయ్య, సాయన్న, గోపాల్, భాగ్యమ్మ, సుదర్శన్, సరోజ పాల్గొన్నారు. ★



# అసమానతలపై అలుపెరుగని పోరాటం

కేంద్రంలోని యుపిఎ-2 ప్రభుత్వం ప్రజావ్యతిరేకం, ఉద్యోగ వ్యతిరేక, కార్మిక వ్యతిరేక విధానాలను అవలంబిస్తోందని అఖిలభారత రాష్ట్ర ప్రభుత్వ ఉద్యోగుల సమాఖ్య(ఎఐఎస్జిఐఎఫ్) సీనియర్ ఉపాధ్యక్షులు సుకోమల్ సేన్ విమర్శించారు. నూతన ఆర్థిక విధానాలు, ప్రపంచీకరణ వల్ల అసమానతలు విపరీతంగా పెరిగిపోయాయని ఆందోళన వ్యక్తం చేశారు. కోటీశ్వరులు శతకోటీశ్వరులుగా మారుతున్నారని, పేదలు మరింత నిరుపేదలవుతున్నారని చెప్పారు. అందుకే అసమానతలను తగ్గించాలని, ఈ విధానాలకు వ్యతిరేకంగా అలుపెరుగని పోరాటం చేయాలని ఆయన పిలుపునిచ్చారు. జనవరి 21న హైదరాబాద్ లోని భారతీయ విద్యాభవన్ లో కేంద్ర, రాష్ట్ర ప్రభుత్వ ఉద్యోగ, ఉపాధ్యాయ, కార్మిక, పెన్షనర్ల సంఘాల రాష్ట్ర సదస్సు జరిగింది. ఈ సదస్సుకు టి.నరసింహం, ఎం. సంయుక్త, ఆర్. సంధ్యారాణి అధ్యక్షవర్గంగా వ్యవహరించారు. ఇందులో సుకోమల్ సేన్ ప్రారంభోపన్యాసం చేస్తూ వచ్చే నెల 20,21 తేదీల్లో నిర్వహించే దేశవ్యాప్త సార్వత్రిక సమ్మెకు ఉద్యోగులంతా సన్నద్ధం కావాలన్నారు. రాష్ట్రంలో ఎలాంటి వరిణామాలు న్నప్పటికీ ఉద్యోగులు, ఉపాధ్యాయులు, కార్మికులు, ప్రజల సంక్షేమం కోసం సార్వత్రిక సమ్మెను విజయవంతం చేయాలని కోరారు. నిత్యావసర వస్తువుల ధరలను అదుపు చేయడంలో కేంద్ర ప్రభుత్వం విఫలమైందన్నారు. పెన్షన్ రెగ్యులేటరీ డెవలప్ మెంట్ అథారిటీ (పిఎఫ్ఆర్డిఎ) బిల్లును రద్దు చేయాలని, ఉద్యోగులందరికీ పెన్షన్ సౌకర్యం కల్పించాలని డిమాండ్ చేశారు. అధిక ధరలు, అసమానతలు, అవినీతి, సహజవనరుల లూటీకి వ్యతిరేకంగా పోరాడాలని పిలుపునిచ్చారు. పిఆర్ సి వచ్చినంత మాత్రాన ఉద్యోగులు సంతృప్తి పడొద్దని, అసమానతలపైనా పోరాడాలని



అన్నారు. కాంట్రాక్టు, ఔట్ సోర్సింగ్ ఉద్యోగులను రెగ్యులరైజ్ చేయాలని, ప్రభుత్వశాఖల్లో ఖాళీ పోస్టులను భర్తీ చేయాలని, ధరలు తగ్గించాలని వంటి సమస్యల పరిష్కారం కోసం వచ్చే నెల 20,21న దేశవ్యాప్త సార్వత్రిక సమ్మె నిర్వహిస్తున్నామని చెప్పారు. ఎఐఎస్జిఐఎఫ్ ప్రధాన కార్యదర్శి ముత్తుసుందరం మాట్లాడుతూ రెండు దశాబ్దాలుగా ప్రభుత్వరంగ సంస్థల్లో, ప్రభుత్వశాఖల్లో నియామకాలు చేపట్టనందున ఉన్న సిబ్బందిపై అధిక భారం పడుతోందన్నారు. ప్రభుత్వ శాఖల్లో ఉన్న పోస్టులను భర్తీ చేయాలని డిమాండ్ చేశారు.

పోస్టులను భర్తీ చేయకుండా పెన్షన్ భారం అని చెప్పడం సమంజసం కాదన్నారు. పెన్షన్ ఉద్యోగుల హక్కు అని, దాన్ని ఇప్పుడు ప్రైవేట్ పరం చేస్తున్నారని విమర్శించారు. ఉద్యోగుల వేతనాల కోసం వెంటనే ప్రత్యేక విధానాన్ని ప్రవేశపెట్టాలని డిమాండ్ చేశారు. కేంద్ర ప్రభుత్వ ఉద్యోగుల సమాఖ్య రాష్ట్ర ప్రధాన కార్యదర్శి వి.నాగేశ్వరరావు ప్రవేశపెట్టిన తీర్మానాన్ని ఆమోదించారు. ఈ సదస్సులో కేంద్ర ప్రభుత్వ ఉద్యోగుల సమాఖ్య జాతీయ కార్యదర్శి ఎం.ఎస్ రాజా, ఎపి పబ్లిక్ సెక్టార్ ఎంప్లాయిస్ ఫెడరేషన్ చైర్మన్ ఎం. జనార్థన్ రెడ్డి, పబ్లిక్ సెక్టార్ ఎంప్లాయిస్ ఫెడరేషన్ నాయకులు రవి తదితరులు పాల్గొన్నారు.

## కార్మికుల హక్కుల సాధన కోసం కొకకోలా కంపెనీ వద్ద సిఐటియు ధర్ష

మౌలాలిలోని కొకకోలా కంపెనీ వద్ద కార్మికుల హక్కుల సాధన కోసం హైదరాబాద్ సిఐటియు ఆధ్వర్యంలో జనవరి 9న ధర్షాను నిర్వహించారు. ఈ సందర్భంగా ముఖ్యఅతిథిగా పాల్గొన్న సిఐటియు నాయకులు జి. యాదగిరిరావు మాట్లాడుతూ కార్మికుల పరిస్థితి దినదినగండం నూరెళ్ల ఆయుష్షు అన్న చందంగా కొకకోలా మౌలాలి పరిశ్రమలో ఉందన్నారు. రోజురోజుకూ యాజమాన్య దౌర్జన్యాలు పెరిగిపోతున్నాయన్నారు. ప్రతి చిన్న విషయానికి ఛార్జీషీట్, సస్పెన్షన్లను చేస్తూ కార్మికులను భయభ్రాంతులకు చేస్తున్నారని తెలిపారు. దానికి తోడు యాజమాన్యానికి ఆరోపేలుగా వున్న యూనియన్ నాయకత్వాన్ని ఉసి గొలిపి కార్మికులపై దమనకాండ జరపుతోందన్నారు. ఓటిలను గురించి అయితే అయిన వారికి ఆకుల్లో కానీ వారికి కంచాల్లో వడ్డిస్తున్నారు అన్న చందంగా ఉందన్నారు. సామాన్య కార్మికునికి ఓటి అందని ద్రాక్షగా మారిందని చెప్పారు. ఉత్పత్తి అవసరాలకు ఓటి అనేది కాకుండా అధికారులు, నాయకుల కనుసన్నల్లో పంపకం జరుగుతోందని విమర్శించారు. కంపెనీ వివిధ ఆడిట్స్ అవుతున్నాయని, కార్మికులు, ఉద్యోగులు

సమిష్టిగా వాటిని సక్సెస్ చేస్తున్నారని తెలిపారు. వాటి ఫలితం అధికారులు మాత్రమే అనుభవిస్తున్నారని విమర్శించారు. కార్మికులకు రావాల్సిన వాటాను సాధించాలన్నారు. గతంలో డిగ్రీటి ఆఫ్ లేబర్ గురించి ప్రస్తావించి ఒప్పందంలో పొందుపరిచారన్నారు. కానీ నేడు కార్మికుల గౌరవాలకు భంగం కల్పిస్తున్నారని తెలిపారు. సేల్స్ ను మరింతగా నిర్వీర్యం చేస్తున్నారని తెలిపారు. దేశంలోనే ప్రతిష్టాత్మకంగా కంపెనీ కార్మికుల ఆధ్వర్యంలో సేల్స్ నిర్వహించబడి మార్కెట్ లో 75 శాతం వాటాను నిలబెట్టిన దశలో ప్రత్యర్థులతో కుమ్మక్కై తప్పుడు నిర్ణయాలు చేయడం ద్వారా మార్కెట్ ను చేజార్చటమే కాకుండా సంస్థ చేతి నుండి లాగేస్తున్నారని విమర్శించారు. నేడు యాజమాన్యం మాటను నాయకుల నోటి ద్వారా చెప్పించి అదే గొప్ప పనిగా కీర్తించుకుంటున్నారని చెప్పారు. నాయకుల స్వప్రయోజనాల కోసం కార్మికులను బలిచేస్తున్నారన్నారు. కార్మికుల హక్కులకు భంగం కలిగితే సంఘటితంగా తిప్పి కొడుతారని హెచ్చరించారు. కార్యక్రమంలో సిఐటియు నాయకులు ఉన్నికృష్ణ, కొకకోలా కంపెనీ కార్మికులు పాల్గొన్నారు.



# విద్యుత్ కోత - ఉపాధికి వాత

- ఎస్ఎన్ఆర్ శాస్త్రి

యంత్రాల చప్పుడు, సైరన్ మోతలు, లారీల రణగొణధ్వనులు, లోడింగ్, అన్లోడింగ్లు, హమాలీల హడావిడి, కార్మికుల పదఘట్టనలు ఇవీ పారిశ్రామిక వాడల్లో సహజంగా కనిపించే దృశ్యాలు. కంపెనీల ఎదుట కార్మిక సంఘాల ఆందోళనలు, నినాదాలు, ధర్నాలు, యాజమాన్యాలతో సంప్రదింపులు, సమస్యల పరిష్కారానికి ఒప్పందాలు వంటి హడావిడితో ఆ ప్రాంతాలన్నీ ఎప్పుడూ చైతన్యానికి మార్గదర్శకంగా ఉండేవి. కానీ గడచిన కొన్నేళ్లుగా పరిస్థితి ఇందుకు పూర్తి భిన్నంగా తయారైంది. కేంద్రంలో యుపిఎ-2, రాష్ట్రంలో కాంగ్రెస్-2 సర్కార్లు అభివృద్ధి సూచికల పేరుతో ప్రపంచబ్యాంక్ ఆదేశిత నూతన పారిశ్రామిక సరళీకృత ఆర్థిక విధానాల అమలును వేగవంతం చేశాయి. రాష్ట్ర పారిశ్రామిక రంగంలో ఈ విధానాల అమలు వల్ల విధ్వంసం మిగిలిందే తప్ప, అభివృద్ధి దుర్భిణీ వేసి వెతికినా కనిపించని దుస్థితి దాపురించింది. పారిశ్రామికరంగానికి ఆయువుపట్టు వంటి విద్యుత్ రంగమే నిర్వీర్యమైపోయింది. ఫలితంగా పరిశ్రమలు మూసేసి పారిశ్రామికవేత్తలు, పనులు లేక కార్మికులు రోడ్డునపడ్డారు. ఇంతటి దుష్ప్రతిభామానికి లోపం ఎక్కడుందని ప్రశ్నిస్తే ప్రభుత్వం తప్పును ప్రకృతిపైకి నెడుతోంది. వర్షాలు లేనందున జలవిద్యుత్ లేదంటోంది. బొగ్గు, గ్యాస్ కొరత వల్ల కరెంటు కష్టాలు వచ్చాయంటోంది. దేశవ్యాప్తంగా ఇదే పరిస్థితి ఉందంటూ తన అనమర్థతను కప్పిపుచ్చుకొనేందుకు ప్రయత్నిస్తున్నది. రిలయన్స్ కు గ్యాస్ నిక్షేపాల్ని ధారాదత్తం చేసింది కేంద్ర ప్రభుత్వమే! ఆ మేరకు ఒప్పందాలూ చేసుకుంది. రిలయన్స్ సంస్థ లాభాపేక్షతో అత్యధిక రేటు కోసం కెజిజేసిన్ నుంచి గ్యాస్ నిక్షేపాల్ని వెలికితీయకుండా 2014 వరకు కాలయాపన చేస్తోందన్నదీ బహిరంగ రహస్యమే. ఇక బొగ్గు గనుల్ని సరళీకరణ పేర ప్రైవేటు వ్యక్తులు, సంస్థలకు కట్టబెట్టి 'కోల్ మాఫియా'ను సృష్టించిందీ యుపిఎ సర్కారే. ఏదో జరుగుతుందనుకుంటే మరేదో జరిగినట్లు తన దిక్కుమాలిన ఒప్పందాలతో ప్రైవేట్ సంస్థల గుత్తాధిపత్యానికి ప్రజల జీవనాన్నే తాకట్టు పెట్టేందుకు సర్కార్ సిద్ధపడింది.

రాష్ట్రంలో జలవిద్యుదత్పత్తి ప్లాంట్ల మూర్తి సామర్థ్యం 3,829 మెగావాట్లు. ఇది రాష్ట్ర అవసరాల్ని కొంత మేరకు తీర్చగలదేకాని అదే పరిష్కారం కాదు. అదనంగా ధర్మల్, గ్యాస్ ఆధారిత విద్యుత్ కేంద్రాలు ఉన్నాయి. వాటిలో ధర్మల్ కేంద్రాల మూర్తి ఉత్పత్తి సామర్థ్యం 5,093 మెగావాట్లు. ప్రస్తుతం 3,835 మెగావాట్లు మాత్రమే ఉత్పత్తి అవుతోంది. మరో 1,258 మెగావాట్ల ప్లాంట్లు ఖాళీగా పడిఉన్నాయి. గ్యాస్ ఆధారిత విద్యుత్ ప్లాంట్ల సామర్థ్యం 2,767 మెగావాట్లు. ప్రస్తుత ఉత్పత్తి 514 మెగావాట్ల మాత్రమే. మరో 2,253 మెగావాట్ల సామర్థ్యం

వృధాగా పడిఉంది. ఎంత సేపు ప్రభుత్వం గ్యాస్, బొగ్గు లేవని చెప్తుందే తప్ప దానికి కారణం ఏంటనే వివరణ మాత్రం ఇవ్వట్లేదు.

ఒక పరిశ్రమల విషయానికి వస్తే రాష్ట్రంలో దాదాపు 7.44 లక్షల సూక్ష్మ, చిన్న, మధ్య తరహా పరిశ్రమలు (ఎమ్ఎస్ఎమ్ఇ)తో పాటు భారీ పరిశ్రమలు ఉన్నాయి. దాదాపు 40 లక్షల కార్మిక కుటుంబాలు వాటిపై ఆధారపడి ఉన్నాయి. పారిశ్రామికరంగంలో విస్తరణ వల్ల ప్రత్యక్షంగా, పరోక్షంగా అనేకమందికి ఉపాధి లభిస్తుంది.

ప్రభుత్వ అధికారిక విద్యుత్ కోతల దెబ్బకు ఉన్న పరిశ్రమలు నడవడమే గగనంగా మారింది. వారంలో మూడు రోజులు పవర్ హాలిడే ప్రకటించి, మిగిలిన నాలుగురోజుల్లోనూ పీక్ అవర్స్ నియంత్రణ పేరద సాయంత్రం 6 నుండి రాత్రి 10 గంటల వరకు విద్యుత్ నియంత్రణ నిబంధనల్ని అమలు చేస్తున్నారు. వాటిని ఉల్లంఘిస్తే ఆయా పరిశ్రమలకు వర్తించే పారిశ్రామిక టారిఫ్ కు ఐదు నుండి ఏడు రెట్లు పెనాల్టీల రూపంలో వసూలు చేస్తున్నారు. దీంతో అసలు విద్యుత్ బిల్లులకన్నా కొసరు ఎక్కువైతోంది. వీటికి పాత కాలపు ఇంధన సర్దుబాటు ఛార్జీల (ఎఫ్ఎస్ఎ) బాదుడు అదనం. రిజర్వు బ్యాంకు లెక్కల ప్రకారం ఈ ఏడాది ద్వితీయ త్రైమాసికానికి బ్యాంకర్లకు పరిశ్రమల బకాయిలు రు.55,757 కోట్లు. ఇది తొలి త్రైమాసికానికన్నా 2.51 శాతం ఎక్కువ. ఆర్బిఐ అధికారికంగా 6,290 సిక్ ఇండస్ట్రీలను గుర్తించింది. బ్యాంకు రుణాలు చెల్లించకలేక చేతులెత్తేసి నిరర్థక అస్తుల జాబితా (ఎన్పిఎ)లో చేరిన పరిశ్రమల బకాయిలు రు.2,462 కోట్లు. ఇది తొలి త్రైమాసికానికన్నా 5.7 శాతం ఎక్కువ. ప్రస్తుతం గత ఏడాది డిశంబర్ నాటికి తృతీయ త్రైమాసికం కూడా ముగిసింది. ఈసంఖ్య, బకాయిలు మరింత పెరిగినట్లు ప్రాథమికంగా తెలుస్తోంది. గత ఏడాది హైదరాబాద్ లో నిర్వహించిన పారిశ్రామిక సమ్మిట్ లో రాష్ట్రానికి రు.6.5 లక్షల కోట్ల పెట్టుబడులు వస్తున్నాయంటూ ముఖ్యమంత్రి ఆర్భాటంగా ప్రకటించారు. తర్వాత సాఫ్ట్ వేర్ రంగంలోకి రు.350 కోట్ల పెట్టుబడులు మినహా వచ్చిందేమీ లేదు. ఒక్క విద్యుత్ రంగంలోకే పలు దేశాల నుంచి రాష్ట్రంలోకి దాదాపు 12.5 వేల కోట్ల పెట్టుబడులు వస్తున్నాయని ప్రకటించినా ఒక్క రూపాయి రాలేదు. విద్యుత్ సంక్షోభం ముదరడంతో అన్ని వర్గాల నుంచి ప్రభుత్వంపై వత్తిడి పెరుగుతోంది. దానిలోంచి బయటపడేందుకు సాంప్రదాయేతర ఇంధన వనరులపై ప్రచారాన్నిచేస్తోంది. ఇది ఆకాశంలో మబ్బులు చూసి ముంతలో నీల్లు ఒలకబోసుకున్న చందంగానే ఉంది.

పరిశ్రమలు నడవకపోవడంతో ఇప్పుడున్న విద్యుత్ ( మిగతాది 16వ పేజీ లో)



**పెరుగుతున్న నిరుద్యోగం**

అమెరికా 7.9%, యూరప్ జోన్ లో 11.7%, ఐర్లాండ్ 15%, స్పెయిన్ 26%

**ఉద్యోగాల కాత**

- \* అమెరికాలో అక్టోబర్ 2012లోనే 13000 ఉద్యోగులకు ప్రభుత్వం కోత విధించింది. 2008 నుండి 7 లక్షల మంది ప్రభుత్వ ఉద్యోగులు తొలగించబడ్డారు.
- \* అమెరికాలో పారిశ్రామిక ఉపాధి 3.7%నికి పడిపోయింది. సెప్టెంబర్ 2009 తర్వాత ఇంత తక్కువ స్థాయికి పడిపోవడము ఇదే ప్రథమం.
- \* బ్రిటన్ లో 2010 నుండి 7 లక్షల మంది ప్రభుత్వరంగ ఉద్యోగులు తొలగించబడ్డారు. 32,700 మంది ప్రమాదం అంచున ఉన్నారు.
- \* స్పెయిన్ లో నవంబర్ 2012లోనే 74,296 మంది కార్మికులు పని కోల్పోయారు.
- \* డూపాంట్ అనే కెమికల్ కంపెనీ 15,000 మంది ఉద్యోగులను తొలగిస్తున్నట్లు ప్రకటించింది.
- \* అమెరికాలోని డౌకెమికల్స్ కంపెనీ 20 ప్లాంట్లను మూతవేసి

2400 మంది ఉద్యోగులను తొలగిస్తున్నట్లు ప్రకటించింది.

- \* కొడాక్ కంపెనీ 4000 ఉద్యోగాల కోత విధించడంతో పాటు, 56000 మంది రిటైర్డ్ ఉద్యోగులకు వైద్య సదుపాయాలను నిలిపివేస్తున్నట్లు ప్రకటించింది.
- \* కెనడా రైల్వే రానున్న నాలుగు సంవత్సరాలలో 23శాతం ఉద్యోగులను ఇంటికి పంపించనున్నట్లు ప్రకటించింది.

**పెరుగుతున్న పేదరికం**

- \* అమెరికా సెన్సెస్ బ్యూరో లెక్కల ప్రకారం అమెరికాలో పేదలు 16.1%గా ఉన్నారు. అంటే 4 కోట్ల 97లక్షల మంది దారిద్ర్యరేఖకు దిగువన జీవిస్తున్నారు. 2006లో ఈసంఖ్య 3కోట్ల73 లక్షలుగా ఉండేది.
- \* అమెరికాలోనే అత్యంత సంపన్నవంతమైన రాష్ట్రం కాలిఫోర్నియా. ఆ రాష్ట్రంలో పేదరికం 23.5%నికి పెరిగింది. కాలిఫోర్నియాలో ప్రతి నలుగురిలో ఒకరు పేదరికంలో వున్నారు.
- \* న్యూజిలాండ్ ప్రభుత్వ లెక్కల ప్రకారమే ఆదేశంలో 15శాతం ప్రజలు దారిద్ర్యరేఖకు దిగువన జీవిస్తున్నారు. బాలలో ఈ పేదరికం 2007లో 15శాతంగా ఉండేది. 2011 నాటికి ఈ రేటు 21 శాతానికి పెరిగింది.




( 15 పేజీ తరువాయి )

టారిఫ్ల దెబ్బకే పారిశ్రామిక వేతలు విలవిల్లాడుతున్నారు.

తాజాగా 2013-14 ఆర్థిక సంవత్సరంలో మొత్తంగా రు.12,723కోట్ల ప్రతిపాదనల్ని డిస్కంలు ఆంధ్రప్రదేశ్ విద్యుత్ నియంత్రణా మండలికి సమర్పించాయి. వీటిలో పారిశ్రామిక రంగం నుంచే దాదాపు రు.7వేల కోట్ల ఆదాయం వస్తుందని లెక్కలు కట్టారు. పరిశ్రమలకు టెలిస్కోపిక్ విధానాన్ని కొనసాగిస్తూనే కేటగిరీలను కుదించి, టారిఫ్లు పెంచి భారీ మార్పులు చేశారు. గతంలో ప్రత్యేక కేటగిరీగా వున్న ఫెట్రో అల్లాయిస్ పరిశ్రమల్ని హెచ్.టి. కేటగిరీలో కలిపేశారు. పరిశ్రమలపై ప్రత్యక్ష భారాలు తిరిగి పరోక్షంగా ప్రజలపైనే పడతానే విషయం తెలియంది కాదు.

కార్మికలోకానిది మరింత దుర్భర పరిస్థితి. నెలలో 15రోజులు పనులు ఉండటం లేదు. ఉత్పత్తి లేదు కాబట్టి యాజమాన్యాలు వేతనాలు ఇవ్వట్లేదు. పూట గడవడం కనాకష్టంగా మారుతోంది. అనేక పరిశ్రమల్లో యేళ్ళ తరబడి స్కిల్డ్ లేబర్ గా పనిచేస్తున్న కార్మికులు ఇప్పుడు ఆటోలు, ట్రాలీలు నడుపుకుంటూ జీవనాన్ని వెళ్లదీస్తున్నారు. మహిళా కార్మికులు కూలి పనులకు వెళ్తున్నారు. కరెంటు కష్టాల దెబ్బకు కుటుంబ ఆర్థిక వ్యవస్థ చితికిపోతోంది. అభివృద్ధి పేర పాలకులు అమలు చేస్తున్న లోపభూయిష్ట విధాన నిర్ణయాల ఫలితమిది. గత యేడాది యాజమాన్యాలు, కార్మిక సంఘాలు ఉమ్మడిగా ఒకే వేదికపై

ఆందోళనలు చేపట్టాయి. దేశ చరిత్రలో ఈ తరహా ఆందోళనలు ఎప్పుడూ జరగలేదు. రాష్ట్రం గాడి తప్పితే దాన్ని సరిద్దాల్సిన కేంద్ర ప్రభుత్వం కూడా ఇక్కడ ప్రేక్షక పాత్రకే పరిమితమౌతోంది. ప్రజల మధ్య ప్రాంతీయ చిచ్చును రాజేస్తూ వారిని ఐక్యం కాకుండా కుట్రలు వన్నుతూ సరళీకరణ విధానాలను వేగవంతంగా అమలు చేస్తోంది. ప్రభుత్వ రంగంలో పెట్టుబడుల ఉపసంహరణ, కార్మిక చట్టాల్లో మార్పులు, కార్మిక సంఘాలపై ఆంక్షలు వంటివి దీనిలో భాగమే.



ఐ.కె.సి. యూనియన్ (ఐ.ఓ.ఎ) సెర్ప్ ఆఫీసు ముట్టడి సందర్భంగా మాట్లాడుతున్న సెర్ప్ సి.ఆ.ఓ. జ.రాజశేఖర్, యూనియన్ ప్రధాన కార్యదర్శి కె.ధనలక్ష్మి, అధ్యక్షులు జ. ధనలక్ష్మి.



*With Best Complements from .....*



# ARROW PUBLICATIONS PVT.LTD

An ISO : 9001-2008 certified company  
Domalaguda, Hyderabad

## వినిమయ ధరల సూచిక

(బేస్ 2001 = 100)

సెంటర్ సీరిస్	జులై	ఆగస్టు	సెప్టెంబర్	అక్టోబర్	లింకింగ్ ఫ్యాక్టర్	1971=100	1960=100	1982=100
హైదరాబాద్	192	192	193	195	ఆల్ ఇండియా	-	4.93	4.63
గుంటూరు	206	205	209	210	హైదరాబాద్	-	5.23	4.79
విశాఖపట్నం	216	218	218	220	గుంటూరు	-	5.60	4.57
వరంగల్	225	227	229	230	విశాఖపట్నం	2.48	1.87	4.64
విజయవాడ	225	227	214	216	రాజమండ్రి	2.55	1.81	4.26
గోదావరి ఖని	221	221	222	222	వరంగల్	2.36	1.90	4.75
రాష్ట్ర సీరిస్					ఎన్ఎస్ఐ కాంప్లెక్స్	-	1.89	4.21
విజయనగరం	219	221	223	225	గోదావరిఖని (ఎవజిపి)	2.49	-	4.45
రాజమండ్రి	225	227	230	232	విజయవాడ	-	-	4.28
జగ్గయ్యపేట	216	218	220	221	విజయనగరం	-	-	3.93
తిరుపతి	212	213	216	218	కొత్తగూడెం	-	-	4.58
కొత్తగూడెం	216	218	221	223	నిజామాబాద్	2.52	-	-
నిజామాబాద్	216	218	228	230				
ఆలిండియా	212	214	215	216				
ఏ.పి.	212	213	215	216				



# ఫీల్డ్ అసిస్టెంట్ల అక్రమ తొలగింపులు ఆపాలి

ఫీల్డ్ అసిస్టెంట్ల అక్రమ తొలగింపులను వెంటనే నిలిపివేయాలి, హెచ్.ఆర్.పాలసీ, ఇంక్రిమెంట్లు, పి.ఎఫ్ సౌకర్యాలతో పాటు గ్రామ పంచాయితీ ఆఫీసులో టేబుల్, కుర్చీ ఏర్పాటు చేస్తామన్న హామీలను తక్షణమే అమలు చేయాలని ఫీల్డ్ అసిస్టెంట్స్ యూనియన్ ప్రధాన కార్యదర్శి ఉమామహేశ్వరరావు రాష్ట్ర ప్రభుత్వాన్ని డిమాండ్ చేశారు.

మహాత్మాగాంధీ జాతీయ గ్రామీణ ఉపాధి హామీ పథకం అమలులో గత ఐదేళ్ళుగా ఫీల్డ్ అసిస్టెంట్స్ కీలకపాత్ర నిర్వహిస్తున్నారు. భూముల ఎంపిక, కూలీల సమీకరణ, మస్తర్లు, జాబ్ కార్డులు, స్టార్ట్ కార్డులు, పై అధికారులకు సమాచారం అందించడం, ఇ.ఎం.ఎం.ఎస్.లు పంపం, శివారు గ్రామాలలో పనితో పాటు, సుదూర ప్రాంతాలకు వెళ్ళే ఖర్చుల్ని తామే భరిస్తూ ఫీల్డ్ అసిస్టెంట్లు పని చేస్తున్నారు.

సామాజికంగా, ఆర్థికంగా వెనుకబడిన కులాలు, తరగతుల భూముల్ని అభివృద్ధి చేయడం, తద్వారా గ్రామీణాభివృద్ధికి విశేషమైన కృషి చేస్తున్నారని ఆయన అన్నారు. సామాజిక కృషి చేస్తున్న ఫీల్డ్ అసిస్టెంట్లను 'మ్యాన్ సేడ్' లేవనే కుంటి సాకులతో ఉద్యోగాల నుండి తొలగించడం అమానుషం. సామాజిక కృషిలో భాగంగా ఫీల్డ్ అసిస్టెంట్ల సేవలను పరిగణించి, వారికి ఉద్యోగ భద్రత కల్పించాలని డిమాండ్ చేశారు.

రాష్ట్ర ప్రభుత్వం ఫీల్డ్ అసిస్టెంట్లకు హెచ్.ఆర్. పాలసీని నెలరోజుల్లో అమలు చేస్తామంటూ ఏర్పాటు చేసిన ఏడుగురు మంత్రుల సబ్ కమిటీ 18 నెలలు గడుస్తున్నా నేటికీ అతీగతీ లేకుండా వుంది. పి.ఎఫ్., ఇంక్రిమెంట్లతో పాటు గ్రామ పంచాయితీ కార్యాలయంలో టేబుల్, కుర్చీ ఏర్పాటు చేస్తామన్న ప్రభుత్వ హామీలు నీటిమూటలుగానే మిగిలిపోయాయి. అధికారుల వాహనాలు, ఆఫీసుల్లో వినియోగించే స్టేషనరీ తదితర ఖర్చులన్నీ ఉపాధి హామీ పథకం నిధుల నుండే ఖర్చు చేస్తున్నారు. కానీ ఫీల్డ్ అసిస్టెంట్లకు కనీస వేతనాలు అమలు చేయమని కోరితే ఉపాధిహామీ నిధులన్నీ వీరికే ఖర్చు చేస్తున్నట్లు కాకిలెక్కలు వేస్తున్నారు. దుబారా ఖర్చులను, అనవసరపు వ్యయాలను తగ్గించి ఫీల్డ్ అసిస్టెంట్లకు జి.ఓ.నెం:3 ప్రకారం వేతనాలు అమలు చేయాలి. ఈ న్యాయమైన డిమాండ్లను పరిష్కరించని యెడల భవిష్యత్లో మరిన్ని పోరాటాలు చేస్తామని అన్నారు. ఈ సందర్భంగా సి.ఆర్.డి. ఆఫీసు ముట్టడి జరిగింది. 300 మందిని అరెస్టు చేశారు.

యూనియన్ రాష్ట్ర అధ్యక్షులు పి.యాదయ్య, మేట్లు యూనియన్ నాయకులు బి. ప్రసాద్, ఫీల్డ్ అసిస్టెంట్ల యూనియన్ రాష్ట్ర నాయకులు రమేష్, బ్రహ్మం, వెంకటేశ్వరరావు, సత్యనారాయణ, ప్రభాకర్, జాన్ బాబు, నర్సింహులు, రాజశేఖర్ పాల్గొన్నారు.

## సివిల్ సప్లయ్స్ హమాల్ కార్మికుల సమస్యల పరిష్కారానికి ఎండి హామీ

పౌర సరఫరాలశాఖ పరిధిలోని మండల స్టాక్ పాయింట్లలో పనిచేసే హమాల్ కు ఎక్కువ పనిదినాలు పని కల్పించేందుకు అవసరమైన చర్యలు తీసుకుంటామని పౌరసరఫరాల శాఖ యం.డి. వరప్రసాదరావు హామీ ఇచ్చారు. జనవరి 28న హైద్రాబాద్ సివిల్ సప్లయ్స్ కమిషనర్ కార్యాలయంలో హమాల్ యూనియన్స్ తో జాయింట్ మీటింగ్ నిర్వహించారు. ఈ సందర్భంగా ఇ.ఎస్.ఐ. పథకం గత ఏప్రిల్ నుండి అమలు చేస్తామని చెప్పిన హామీ నేటికీ అమలుకాలేదని హమాల్ యూనియన్స్ అధికారులను నిలదీశాయి. కోర్టుల్లో వున్న కేసులను పరిష్కరించి సత్వరమే హమాల్ కార్మికులకు ఇ.ఎస్.ఐ. పథకం అమలు చేయాలని కోరాయి. ఈ సందర్భంగా ఎం.డి. మాట్లాడుతూ త్వరలోనే ఈ సమస్యను పరిష్కరించేందుకు చర్యలు తీసుకుంటామని చెప్పారు.

హమాల్ కార్మికులకు చెందిన ఇ.పి.ఎఫ్ క్లెయిమ్ లో వివాహ కానుక, స్కాలర్ షిప్, జనశ్రీ బీమా, తదితర సమస్యలు

ఏళ్ల తరబడి పరిష్కారినిక నోచుకోవడం లేదని హమాల్ సంఘాల నాయకులు అధికారుల దృష్టికి తెచ్చారు. ఈ సమస్య పరిష్కారానికి ప్రతి జిల్లాలో ప్రత్యేకించి ఒక అధికారిని కేటాయిస్తూ తగు ఆదేశాలు జారీ చేస్తామని యం.డి. స్పష్టం చేశారు. గుర్తింపు కార్డులు, పి.ఎఫ్ పే స్లిప్పులు, యం.యల్.యస్ పాయింట్ల వద్ద మంచినీరు, సైకిల్ స్టాండ్ తదితర సమస్యలు పరిష్కరిస్తామన్నారు.

హమాల్ లు సొసైటీలుగా ఏర్పడి రిజిస్ట్రేషన్ చేయించుకోవాలనే యం.డి. సూచనను హమాల్ సంఘాలు అభ్యంతరం వ్యక్తం చేశాయి. హమాల్ కార్మికుల పనికి రక్షణ కల్పించే విధంగా గోడౌన్ల నిర్మాణం చేపడతామని కూడా యం.డి. హామీ ఇచ్చారు.

సిఐటియు నుండి కె.ఉమామేశ్వరరావు, చింతకాలయ బాబురావు, గణపతి, మల్లేశ్వరరావు, కృష్ణ, ఎఐటియుసి నుండి బాలరాజు, ఐఎన్ టియుసి నుండి శ్రీనివాస్, ఉత్తమకుమార్ తదితరులు పాల్గొన్నారు.



# గ్రామ పంచాయితీ కార్మికుల సమ్మె ఒప్పందం

రంగారెడ్డి జిల్లాలో జనవరి 2 నుండి జరుగుతున్న గ్రామ పంచాయితీ కార్మికుల సమ్మెను నివారించేందుకు జిల్లా కలెక్టర్ ఆదేశాల మేరకు 08.01.2013న జిల్లా పంచాయితీ అధికారి (డిపిఓ) ఇ.ఎస్. నాయక్, ఏ.ఓ.రాందాస్, డిఎల్పిఓలు మున్నావర్, సుబ్బారాయుడు మరియు ఎ.పి. గ్రామ పంచాయితీ ఎంప్లాయిస్ & వర్కర్స్ యూనియన్ (సిఐటియు మధ్య జరిగిన చర్చల సారాంశం.

ఈ చర్చలలో సిఐటియు రాష్ట్ర అధ్యక్షులు ఎం. సాయిబాబు, సిఐటియు జిల్లా ప్రధాన కార్యదర్శి జి. నర్సిములు, ఉపాధ్యక్షులు కె.నిర్మలా, గ్రామ పంచాయితీ కార్మికుల సంఘం జిల్లా అధ్యక్ష కార్యదర్శులు పి. బాల్రాజు, ఎం. రత్నం, నాయకులు జైపాల్ రెడ్డి, కె.యాదయ్య, యాదమ్మ, విష్ణు, నర్సిములు, సదానందం తదితరులు చర్చలలో పాల్గొన్నారు.

చర్చల్లో జరిగిన ఒప్పందాలు

1. జనశ్రీబీమా యోజన : జిల్లాలోని అన్ని మండలాల్లో వున్న గ్రామ పంచాయితీ కార్మికులందరికి 2013 జనవరి 31వ తేదీలోపు ఈ పథకాన్ని అమలు చేస్తామన్నారు.
2. ఇ.ఎస్.ఐ., పి.ఎఫ్ : జిల్లాలోని గ్రామ పంచాయితీ కార్మికులందరికి, పంచాయితీ వాటా మరియు కార్మికుల వేతనాల్లో కట్ చేసి 2013 ఫిబ్రవరి నెలాఖరు వరకు ఇ.ఎస్.ఐ., పి.ఎఫ్ అమలు చేస్తామన్నారు.
3. కనీస వేతనాలు : జి.ఓ.నెం 11 (లబేర్ డిపార్ట్మెంట్) ప్రకారం (17/01/2012) ప్రకారం కనీస వేతనం, మరియు ప్రతి ఆరు నెలలకు ఒకసారి వి.డి.ఏ పెంపుదలను అమలు చేస్తామని, అదే విధంగా ఈ జి.ఓ. ప్రకారం ఈస్ట్ డివిజన్లో వున్న కుత్బుల్లాపూర్, మేడ్చల్, శామీర్పేట, కీసర, ఘట్కేసర్, సర్కార్నగర్, హయత్నగర్, ఇబ్రహీంపట్నం, మంచాలా, యాచారం, కందుకూరు, మహేశ్వరం మండలాల్లో ఉన్న అన్ని గ్రామాలు, చేవెళ్ళ డివిజన్లోని శంషాబాద్, రాజేంద్రనగర్ మండలాల్లో అన్ని గ్రామాలు, మొహినాబాద్, చేవెళ్ళ, షాబాద్, శంకర్పల్లి ఆదాయం వున్న పెద్ద గ్రామ పంచాయితీలలో మరియు పరిగి, దోమ, గండ్వీడ్ మండలం మహ్మద్బాద్ గ్రా||, కుల్మచర్ల గ్రా||, తాండూర్ మండలంలోని కరన్కోట్ గ్రా||, పెద్దేముల్, కోట్పల్లి గ్రామాల్లో స్వీపర్స్, కామాటి, అటెండర్స్గా పనిచేస్తున్న కార్మికులకు జి.ఓ. 11 ప్రకారం అన్ స్కెల్డ్ వేతనం అమలు చేస్తామన్నారు.

పై మండలాలు, గ్రామాలలో పనిచేస్తున్న వాటర్మెన్స్, పంప్ ఆపరేటర్స్, ఎలక్ట్రిషియన్స్, బిల్ కలెక్టర్స్, కార్బోబార్స్కి జి.ఓ.

11 ప్రకారం స్కెల్డ్ వర్కర్ వేతనం అమలు చేస్తామన్నారు.

జి.ఓ.నెం 370(ప్రభుత్వ ఫైనాన్స్ డిపార్ట్మెంట్) : ఈ జి.ఓ. ప్రకారం పైన పేర్కొన్న మండలాలు, గ్రామాలు మినహా అన్ని గ్రామ పంచాయితీలలో పనిచేస్తున్న వాటర్మెన్స్, ఎలక్ట్రిషియన్స్, బిల్ కలెక్టర్స్, కార్బోబార్స్, పంప్ ఆపరేటర్స్కు ఫుల్టైం వేజ్ కింద రు.2600/-లు, మిగతా కార్మికులకు పార్ట్టైం వేజ్ కింద రు.1623/-ల అమలు చేస్తామని చెప్పారు.

4. ఫ్యూనరల్ ఎక్స్ పెండేచర్ (మట్టిఖర్చు) : జిల్లాలో ఏ గ్రామ పంచాయితీలోనైనా కార్మికుడు / కార్మికురాలుచనిపోతే అదే రోజు మట్టి ఖర్చు క్రింద గ్రామ పంచాయితీ నిధుల నుండి రు.5000/-లు ఇస్తామని చెప్పారు.

5. గుర్తింపు కార్డులు : జిల్లాలో వున్న ప్రతి కార్మికుడికి (జనవరి 31) నాటికి గుర్తింపు కార్డులు ఇప్పిస్తామన్నారు.


6. బ్యాంకు వేతనాలు : జిల్లాలో ప్రభుత్వం ఇచ్చే కనీస వేతనం మ్యాచింగ్ అమౌంట్ను రు.9కోట్లు(1849 మంది కార్మికులకు) వెంటనే విడుదల చేయాలని ప్రభుత్వానికి విన్నవించి వచ్చేవిధంగా చూస్తామని, అదే విధంగా గ్రామ పంచాయితీలలో ఎక్కడైనా బకాయి వేతనాలు వుంటే 2013 జనవరి 31 నాటికి చెల్లిస్తామని చెప్పారు.

7. బకాయి వేతనాలు : జిల్లాలో ప్రభుత్వం ఇచ్చే కనీస వేతనం మ్యాచింగ్ అమౌంట్ను రు.9కోట్లు (1849 మంది కార్మికులకు) వెంటనే విడుదల చేయాలని ప్రభుత్వానికి విన్నవించి వచ్చే విధంగా చూస్తామని, అదే విధంగా గ్రామ పంచాయితీలలో ఎక్కడైనా బకాయి వేతనాలు వుంటే 2013 జనవరి 31 నాటికి చెల్లిస్తామని చెప్పారు.

8. డ్రెస్సులు, చెప్పులు, నూనెలు, సబ్బులు, టూల్స్ : జిల్లాలో ఉన్న గ్రామ పంచాయితీ సిబ్బందికి ప్రతి సంవత్సరం దసరా పండుగ సందర్భంగా రెండు జతల బట్టలు, చెప్పులు ఇప్పిస్తామని, నూనెలు, సబ్బులు ప్రతి నెల ఇచ్చే విధంగా చర్చలు తీసుకుంటామని చెప్పారు. చీపురు కట్టలు, పాఠలు, గంపలు, స్పానర్స్, టార్ప్లైట్ ఇస్తామని చెప్పారు.

9. చనిపోయిన కార్మికులకు నష్టపరిహారం : జిల్లాలో 2011 జులై తర్వాత చనిపోయిన జనక్ష్ బీమాయోజన అమలుకాని కార్మికుల కుటుంబాలకు డిపిఓ గారు రు.25000/- ఆర్థిక సహాయం చెల్లిస్తామని హామీ ఇచ్చారు.

ఈ ఒప్పందాన్నిచేసే విధంగా కలెక్టర్ గారు ఎప్పటికప్పుడు పర్యవేక్షించాలని కోరుతూ గత 8 రోజులుగా సమ్మెను ఈ రోజుతో విరమించడం జరుగుతుంది. పై ఒప్పందాల అమలుకు 2013 మార్చి ఆఖరి వారంలో యూనియన్తో రివ్యూ సమావేశం పెడతామని చెప్పారు.





# పి.ఎఫ్ న్యాయ సంబంధిత వివాదాల క్రమంలో కేంద్ర జోక్యానికి సిఐటియు తీవ్ర నిరసన

కోట్లాది ఉద్యోగుల కార్మికుల పి.ఎఫ్ చెల్లింపులు నిర్ధారించే క్రమంలో యాజమాన్యానికి అనుకూలంగా ప్రభుత్వం చట్టాన్ని అన్వయించే విధానాన్ని సిఐటియు తీవ్రంగా నిరసించింది. కేంద్ర లేబర్ & ఎంప్లాయిమెంట్ మంత్రి మల్లిఖార్జున్ కార్గేకి 14డిశంబర్, 2012న సిఐటియు ప్రధాన కార్యదర్శి, పార్లమెంట్ సభ్యులు తపన్ సేన్ వ్రాసిన లేఖలో తీవ్ర నిరసన వ్యక్తం చేశారు.

ఎంప్లాయిస్ ప్రావిడెంట్ ఫండ్ సంస్థ వారి(ఈ.పి.ఎఫ్.ఓ) రిఫరెన్స్ 7(1)2012/ఆర్.సి.ఎస్. సమీక్షా సమావేశం / 345 తేది:30 నవంబర్ 2012ననుసరించి పి.ఎఫ్ కమీషనర్లందరికీ ఇచ్చిన సర్క్యులర్లో క్వశీ జ్యూడిషియల్ (న్యాయవిధాన అంశాలతో సమానమైన) సెక్షన్ 7ఎ ఈ.డి.ఎఫ్. & మిస్లీనియస్ ప్రొవిజన్స్ యాక్ట్ 1952కు భిన్నంగా సర్క్యులర్ ద్వారా మార్గదర్శకాలను ఇచ్చారు.

12వ ఐటమ్లో ప్రావిడెంట్ ఫండ్ ఎంత చెల్లించాలో నిర్ణయించడం కొరకు ఇచ్చిన ఆదేశాలలో “మూల వేతనంలో కొన్ని ప్రత్యేకమైన మినహాయింపులు తప్ప మొత్తం చెల్లింపులు కల్పింపుంటాయి”. అని వుంది. మరియు అటువంటి యలవెన్స్లు సాధారణంగా అవసరాల రీత్యా, ఏకరీతిగా ఉద్యోగులకు చెల్లించబడే వాటిని మూలవేతనంలో భాగంగా పరిగణించాలి. ” అని కూడా వుంది. ఇలా నిర్వచించడం అంటే న్యాయసంబంధిత సమానమైన అంశాలలో జోక్యం చేసుకోవడమే. దీనిపై మీడియా, యాజమాన్యాలు పెద్ద లొల్లి పెట్టి కార్మిక మంత్రిపై ఒత్తిడి తెచ్చాయి. ఆ వత్తిడికి లొంగి కార్మికమంత్రి ఈ వివరణను నిలిపి వేశారు. ఐటమ్ 12లో చెప్పబడిన గైడ్లైన్స్ ఈ.పి.ఎఫ్ చట్టంలో వున్న దాన్ని మరోసారి ప్రస్తావించడం తప్ప మరేమీ కాదు.

పెద్ద సంఖ్యలో యజమానులు చట్టాన్ని ఉల్లంఘిస్తున్నారు. ప్రత్యేకంగా ప్రైవేట్ సెక్టార్ వారు పి.ఎఫ్. చెల్లింపుల్లో జీతంలో ఒక భాగానికి మాత్రమే చెల్లిస్తూ తమ వాటాగా చెల్లించవలసిన దాన్ని బాగా తగ్గించుకుంటున్నారు. చట్టబద్ధమైన వేతనాలను కూడా చెల్లించకుండా, పి.ఎఫ్ చెల్లింపుల్లో కూడా తగ్గించుకుంటున్నారు. ఈ విధంగా కార్మికులకు రావాల్సిన సదుపాయాల్ని కార్మికులకు అందకుండా చేస్తున్నారని తపన్ సేన్ ఆరోపించారు. ఈ సర్క్యులర్లో వున్న కొన్ని అభ్యంతరకర, కార్మిక వ్యతిరేక అంశాలను యాజమాన్యాల మెప్పుపొందే విధంగా మంత్రివర్గులు విస్మరించారు. కొన్ని చట్టబద్ధమైన అంశాలను న్యాయబద్ధంగా అన్వయించకుండా మోసపూరితంగా దాటవేయడానికి ఈ సర్క్యులర్ ద్వారా అవకాశాలు ఏర్పడాయి.

సెక్షన్ 7(ఎ) ద్వారా విచారణ జరిపే ఫీల్డ్ ఆఫీసర్లకు ఇచ్చిన ఆదేశాలలో యజమానులు రికార్డులు చూపకపోతే అప్పుడు వారు చెల్లించవలసిన వాటిని ఫీల్డ్ ఆఫీసర్లు నిర్ధారణ

చేయకూడదని(ఎసెస్మెంట్) ఆదేశించారు. ఇది ప్రభుత్వం జరిపిన అవాంఛనీయమైన జోక్యం. సెక్షన్ 7(ఎ) అనేది న్యాయవిధానపరమై, చట్టబద్ధంగా జరిపే విచారణ. ఇది కోర్టు విచారణతో సమానం. ఈ ఆదేశాల వల్ల రికార్డు చూపించని యజమానులు ప్రయోజనం పొందడానికి మంచి అవకాశాన్ని కల్పించారు. ఇది కార్మికుల ప్రయోజనానికి హాని కలిగించేది. చట్టబద్ధంగా విచారణ జరిపే దానికి ఈ ఆదేశం వర్తించదు. ఈ ఆదేశాలను సిఐటియు, ఇతర ట్రేడ్ యూనియన్లు వ్యతిరేకించాయి. వీటిని ఉపసంహరించుకోవాలని ప్రభుత్వాన్ని కోరాయి. ★

## సిఐటియు అఖిల భారత 14వ మహాసభ

### ఆహ్వాన సంఘం ఏర్పాటు

సిఐటియు అఖిల భారత 14వ మహాసభలు కేరళలోని కన్నూరులో ఏప్రిల్ 4 నుండి 8 వరకు జరుగుతాయి. మహాసభల జయప్రదానికి 27 నవంబర్న కన్నూరులో వివిధ రకాల ప్రజాసంఘాల వారితో, ప్రముఖులతో ఆహ్వాన సంఘం ఏర్పాటుకై మీటింగ్ జరిగింది. ఈ మీటింగ్లో 5001మందితో ఆహ్వాన సంఘం ఏర్పడింది.

ఈ సమావేశానికి సిఐటియు రాష్ట్ర అధ్యక్షులు కె.ఎల్. రవీంద్రనాథ్ అధ్యక్షత వహించారు. కేరళ సిఐటియు ప్రధాన కార్యదర్శి ఎం.ఎం.లారెన్స్ సభకు స్వాగతం పలికారు. కిసాన్సభ నాయకులు, శాసనసభాపక్ష ప్రతిపక్ష నాయకులు కొడియేరి బాలకిషన్ సమావేశాన్ని ప్రారంభించారు. ఈ మీటింగ్ సిఐటియు కార్యదర్శులు ఎలమారన్ కరీం, కె.చంద్రన్పిళ్లై, కె.పి.సదాశివన్ ప్రసంగించారు. కొడియేరి బాలకిషన్ ఆహ్వాన సంఘం చైర్మన్గాను, కె.పి. సహదేవన్ జనరల్ కన్వీనర్గాను, 501 మంది ఎగ్జిక్యూటివ్ సభ్యులుగాను ఆహ్వాన సంఘానికి ఎన్నికయ్యారు. 19మంది వైస్ చైర్పర్సన్స్, ప్రముఖులు, సాంస్కృతిక కళారంగాల వారు ఎన్నికయ్యారు.

ఆహ్వాన సంఘానికి 11 మంది కన్వీనర్లు, సి. కృష్ణన్ ఎమ్మెల్యే & జిల్లా కార్యదర్శి ట్రెజరర్గా ఎన్నికయ్యారు. ఆర్థికం, మీడియా, ప్రాపగాండ్, ఆహారం, అలంకరణ, వసతులు, ఆహ్వాన సంఘం, ర్యాలీ, వలంటీర్లు, ట్రాన్స్పోర్టు, మెడికల్ వగైరా సబ్ కమిటీలకు చైర్మన్, కన్వీనర్ల ఎన్నిక జరిగింది. పోలీసు మైదానంలో ప్రత్యేకంగా తయారు చేసిన పెండాల్లో మహాసభ జరుగుతుంది. 8 ఏప్రిల్న జవహర్ స్టేడియంలో ర్యాలీ జరుగుతుంది. ★



*with best compliments from....*

# UNITED MEDICAL & HEALTH EMPLOYEES UNION

(AFFILIATED TO CITU) Kurnool District



Working President : R.PUSHPAVATHI., Health Asst

District President : D.HARIPRIYA., Health Asst

General Secretary : P. RATHNAMMA., Health Asst

*with best compliments from....*

# 2nd ANMS' UNION

(Affiliated to CITU)


Kurnool District

Working President : G.SANDYARANI., 2nd HA

President : SUJATHA., 2nd HA

General Secretary : RAVEENA JYOTHI., 2nd HA





గాఢనిద్రలో వున్న మూర్తికి

ఒక్కసారిగా మెలకువ వచ్చింది.

ఏదో కాకి అరిచినట్లు వినిపించింది.

ఇది కలా నిజమా అని ఒక క్షణం

ఆలోచించాడు. వాచిలో సమయం 3గం||లు

సూచిస్తోంది. నిస్సందేహంగా కలనే! లేకపోతే

హైదరాబాద్ లాంటి మహానగరంలో కాకి అరుపు

వినిపించడమేమిటి? కాకులు, పిచ్చుకలు ఎక్కడున్నాయి?

ఏనాడో కనుమరుగయిపోయాయి! అయితే కలలోనయినా కాకి

అరుపు వినపడడమేమిటి? ఏదైనా అపశకునం కాదుకదా! శని

దేవత వాహనం వాయసం అంటే కాకి! నాకేమయినా శని

వట్టనున్నదా! అని ఆలోచించాడు. ఒక్కసారిగా

వెన్నుజలదరించింది. రెండురోజులక్రితం టేబుల్ కింద చేయిపెట్టి

సంపాదించిన ఇరవై వేల రూపాయలు గుర్తుకువచ్చాయి. అవి

ఎదురుగా వున్న బీరువాలో భద్రంగా వున్నాయి. ఏదేని ఎసిబి

దాడులలో ఇరకను కదా! ఎదురుంగా ఆంజనేయస్వామి

పటం కనబడింది.దణ్ణం పెట్టుకుని కళ్ళు మూసుకుని

ఆంజనేయదండకం పఠించసాగాడు. ఇంతలోనే మళ్ళీ కాకి

అరుపు వినిపించింది.ఛీ..ఛీ... ఇది కల కాదు నిజమే! ఎప్పుడో

ఒకసారి అరుదుగా కనిపడే పక్షులు అపార్ట్మెంట్ చుట్టూ పెరిగిన

వృక్షాలమీదకు వస్తూంటాయి. అనవసరంగా ఖంగారు పడ్డాను

అని అనుకుని ముసుగుతన్ని పడుకున్నాడు మూర్తి.

తెల్లవారేసరికి కింద చిన్నపిల్లల హడావుడి, అరుపులు,

కేకలు వినపడసాగాయి.చెట్లమీద కాకుల అరుపులు

వాటితోపోటీగా పిల్లల అరుపులు.. గోలగోలగా వుంది.

ఇంతలోనే మూర్తి కొడుకు రివ్వన పరుగెత్తుకుంటూ ఇంట్లోకి

వచ్చాడు.

“డాడి!..మన అపార్ట్మెంట్కు ఎన్ని కాకులు వచ్చాయో

తెలుసా!”అని ఆశ్చర్యం, సంబరంతో రొప్పుతూ చెప్పాడు. వాడి

సంతోషాన్ని చూస్తే ముచ్చట వేసింది మూర్తికి.

“ఎన్నోచ్చాయిరా..కాకులకంటే మీ పిల్లలే ఎక్కువగా

అరుస్తున్నారుగా”అని మరిపెంగా అన్నాడు.

“నువ్వొక్కసారి రా డాడి..! నువ్వుకూడా చూడు”అని

అంటూ తండ్రిచెయ్యి పట్టుకుని బాల్కనీలోకి తీసుకెళ్ళాడు.

నిజమే దొడ్లోవున్న వేపచెట్టుమీద పదినుండి ఇరవైదాకా

కాకులు కొమ్మకొకటిగా కూచున్నాయి..ఎగురుతున్నాయి.

వాయిదా వున్నాయి. మధ్యమధ్యలో కోరన్ గా

అరుస్తున్నాయి.ఒకటిరెండు తప్ప ఇన్ని కాకులను ఎన్నడూ

చూడలేదు.

“సరేలే! మీరు పోయి ఆడుకోండి. వాటినేమీ అనకండి

ముక్కుతో పొడుస్తాయి”అని పిల్లవాడి చెయ్యి వదుల్చుకుని

## గుండయాత్ర

- సత్యభాస్కర్

లోపలకి వచ్చాడు.వాడు ఎగురుకుంటూ తుర్రుమని కిందకు పరుగెత్తాడు.

పనులన్ని ముగించుకుంటూ ఆఫీసుకి వెళ్ళడానికి తయారుకాసాగాడు.ఆ ధ్యానలో కాకిగోలను మరచిపోయాడు.డోరుతీసుకుని బయటకు అడుగుపెట్టగానే అపార్ట్మెంట్ వెనక వుండే ఇళ్ళ నుంచి తిట్లు కేకలు వినపడసాగాయి. ఏమయిందాని ఆగి వెనక్కి చూసాడు.

“ఛీ..ఛీ.. వెధవ కాకులు! పొద్దునే ఎక్కడనుండి వచ్చాయో! ఇంట్లోకి వచ్చేస్తున్నాయి.గోడమీద సబ్బు ఎత్తుకుపోయింది.ఇంట్లో దూరి ఎగురుతున్నాయి..హుష్ హుష్”అంటూ అవిడ కేకలేస్తోంది.

దాన్ని చూసి చిన్నగా నవ్వుకుంటూ మెట్లు దిగాడు మూర్తి.

---

దారిపొడవునా ఆశ్చర్యంగానే ఎన్నడూ లేనివిధంగా బిల్డింగులమీద న్తంభాలమీద కాకులు దర్శనమిచ్చాయి.సెక్రటేరియట్లో పనిచేసే మూర్తికి స్కూటర్ పైన ఇందిరా పార్కుమీదుగా వెళ్ళడం అలవాటు. ఆ దారిలోవున్న ధర్మాచౌక్లోని ప్రతి శిబిరాన్ని చూసుకుంటూ వెళుతున్నాడు.

“భూనిర్వాసితులకు భూములివ్వాలి”

“దళితులు, ఆదివాసులను భూములనుండి వెళ్ళగొట్టద్దు”

“దళితుల మీద దాడులు అరికట్టాలి”

ఇలాంటి నినాదాలు ఇస్తున్న జనంతో ఒక శిబిరం కనపడింది. బక్కచిక్కిన ముఖాలతో మెడలో దండలు వేసుకుని కొందరు నిరాహారదీక్షకు కూచున్నారు. పెద్దగా జనం ఏవీ లేరు. ఇలా ఎన్ని రోజులు కూర్చుని ఏమి సాధిస్తారు! నెల్లాకు గా ఆ శిబిరాన్ని చూస్తున్నాడు. ఏమి మార్పులేదు. అయితే ఈ రోజు ఒక వింత దృశ్యం కనపడింది. ఆ శిబిరం మీద ఒక కాకుల గుంపు కూడా కూర్చుని, అవి కూడా అరుస్తున్నాయి. ఆ నినాదాలిచ్చేవారితోపాటు కోరన్ ఇస్తున్నట్టు ‘కావ్ కావ్’అని గుంపుగా అరుస్తున్నాయి. అవి కూడా సమ్మెచేస్తున్నాయా! వాటికేం సమస్య వచ్చింది అని నవ్వుకున్నాడు మూర్తి.

ఆఫీసుకి వెళ్ళంగానే సీట్లలో ఆసీనులయ్యాక వేడి వేడి టీ తాగుతూ ఒక అరగంట సేపు రోజువారిగా తాజా కబుర్లతో కాలక్షేపం చేయటం అందరికీ అలవాటు. సెక్షన్ ఆఫీసరుగారు పదకొండు, పన్నెండయితే గాని దిగబడరు. అందుకోసం అందరికీ



అటవిడుపుగానే వుంటుంది. పంచుకోవడం ఎక్కువ కాబట్టి అందరూ కుటుంబసభ్యుల్లాగే వుంటారు.

ఆ రోజు హాట్ టాపిక్ 'సిటీలో కాకులు'..ముందుగా మూర్తినే మొదలెట్టాడు. దానితో అందరూ కూడా అదే మాట చెప్పడంతో అందరూ ఆశ్చర్యపోయారు. అదేంటి ఒక్కసారిగా సిటీ అంతా కాకులు గుంపులు గుంపులుగా వాలడమేమిటి? ఇదేదో వింతలాగుందని చర్చించుకున్నారు. ఒక్కోరు ఒక్కో కారణాన్ని ఊహించారు. ఇదేదో మెదడుకు మేతలాగుందని సంతోషించారు. ఇంతలో ఆఫీసు కిటికీలోకి రెండు కాకులు వచ్చి వాలాయి. కావ్ కావ్ అంటూ కర్ణకరోరంగా అరవడం మొదలెట్టాయి. వాటి గురించే చర్చిస్తున్నవాళ్ళకు అది మరి వింతగా తోచింది.

“రామయ్యా వాటిని తోలెయ్!” అని అటెండర్ కు ఆర్డర్ సారు. రామయ్య కిటికీ దగ్గరకి అరుస్తూ వెళ్లేసరికి అవి రివ్వన ఎగిరిపోయాయి. ఆరోజంతా రామయ్యకు కాకులను తోలడమే డ్యూటీ అయ్యింది. కొన్ని ఆఫీసులోకి దూరి బీరువాలమీది పైళ్ల మీద తిప్పవేసి అరవసాగాయి. పనిచేసుకోనివ్వకుండా కాకులు ఇంతగా విసిగించగలవని ఆరోజే వారికర్థమయింది.

---

రోజురోజుకు నగరంలో కాకుల బెడద తీవ్రమయింది. టి.వి.లు, పేపర్లు కూడా కాకుల మీద స్పెషల్ బులెటిన్లు వేయడం మొదలెట్టాయి. పర్యావరణవేత్తలు, పక్షి ప్రియులు రంగంలోకి దిగారు. ఒకటి అరగానే కనబడే కాకులు ఒక్కసారి వేలాదిగా నగరంలోకి ఎలా వచ్చాయని పరిశోధన మొదలెట్టారు. ప్రజలు కూడా వాటితో నానా రకాలుగా ఇబ్బందులు పడసాగారు. కొందరిని నెత్తిమీద తన్నాయని, ముక్కుతో పొడిచాయని పుకార్లు వ్యాపించసాగాయి. కాకి నెత్తిన తంటే శని పట్టినట్టేనని ప్రజలు పూజలు పునస్కారాలు చేసుకుంటూ గుళ్ళ చుట్టూ తిరగసాగారు.

---

తలుపులు, కిటికీలు వేసుకుని పిల్లవాడిని ఇంట్లోనే పెట్టుకుని ఉన్నారు మూర్తి దంపతులు. పిల్లవాడికి ఏవీ తోచక మారాం చేయసాగాడు. తండ్రిని ప్రశ్నలతో విసిగించసాగాడు.

“దాడి! కాకులంటే తాతయ్యా, బామ్మకదా! వాటినెందుకు వెళ్ళగొడుతున్నారు.” అని తండ్రి కాళ్ళకు అడ్డంగా పడుకుని ప్రశ్నించాడు.

ఒక్కసారిగా నవ్వాచ్చింది మూర్తికి. బామ్మ తాతయ్యల తద్దినాలకు కాకులకు పిండం పెట్టడం గురించి వాడు అడుగుతున్నాడని అర్థమయింది. నిజమే, మన మూలపురుషులు కాకులు కాదుగదా! కోతుల నుండి వచ్చామంటారు! కాకాసురుడనే రాక్షసుడి కథ కూడా విన్నాడు.

మనుషులంతా కాకాసురుడి సంతానం కాదు కదా! అనుమానం కలిగింది మూర్తికి.

“ఊర్కోరా! వెధవ ప్రశ్నలుమాని పుస్తకం తెచ్చుకో పో! చదివిస్తా” అని గదమాయించేసరికి పిల్లాడు వంటిట్లో అమ్మదగ్గరకి పరుగెత్తాడు. విసుగొచ్చిన మూర్తి టి.వి. ఆన్ చేసాడు.

“నగరంలో పెరుగుతున్న కాకులు బెడదకు మూలకారణం తెలిసింది. నానాటికి విస్తరిస్తున్న నగరంలో భాగంగా శివారు ప్రాంతాలలోని చిట్టడపులు నిర్మూలించబడుతున్నాయి. రకరకాల పక్షిజాతులు, చిన్న చిన్న జంతువులకు ఆవాసమయిన ఆ అడవులను బుల్డోజర్లు, ఎస్కలేటర్లతో ఖాళీచేయించి వాటిమీద రోడ్లు, ప్లాట్లు వేస్తున్నారు. అందువల్లనే అక్కడ నివసించే కాకులు గూడు కోల్పోవడంతో వేలాదిగా నగరంమీదకు వచ్చివాలాయి. ప్రభుత్వం వెంటనే ఆ అడవుల నిర్మూలనను ఆపివేసి, బుల్డోజర్లు తదితర యంత్రాలను వెనక్కి పిలిపిస్తోంది. దానితో కాకులు తిరిగి తమ ఆవాసాలకు వెళ్ళిపోతాయని, కాకుల సమస్యకు పరిష్కారం లభిస్తుందని అధికారులు తెలిపారు.” అని న్యూస్ రీడర్ చెబుతోంది.

ఒక్కసారిగా మూర్తికి ఎంతో రిలీఫ్ అనిపించింది. హమ్మయ్య! ఒకటి రెండురోజుల్లో ఈ కాకులన్ని వాటి గూళ్ళకు వెళ్ళిపోతాయి. ఇంతలోనే హఠాత్తుగా ఇందిరా పార్కుదగ్గర దృశ్యం గుర్తుకు వచ్చింది. ఈ కాకుల్లాగానే తమ భూములు, ఇళ్ళు కోల్పోయిన దళితులు, గిరిజనులు, పేదలు వందలమైళ్ళ దూరం నుంచి వచ్చి తమ భూములు, ఇళ్ళు కావాలని నినాదాలిస్తున్న శిబిరం.. ఆ ధర్నా శిబిరంమీద కూర్చున్న కాకుల గుంపు కోరస్ ఇవ్వడం కళ్ళముందు కనబడింది. ఏదో ఒకరోజు ఈ కాకుల్లాగానే పేదలు, గిరిజనులు, దళితులు కూడా వేలు, లక్షలుగా కదలివచ్చి తమ హక్కులకోసం ఈ నగరంమీద దండయాత్ర చేస్తారేమో అనిపించింది. అలా చేస్తేకాని వాళ్ళ సమస్యలను ఈ మొద్దు ప్రభుత్వం పట్టించుకోదని తనలో తాను గొణుక్కున్నాడు మూర్తి.

### ప్రకటన

కార్మికలోకం చందాదారులెవరికైనా ఆ నెలలో 15వ తేదీలోగా కార్మికలోకం పత్రిక చేరనట్లైతే వారు దగ్గరలోని పోస్టాఫీసును సంప్రదించిన తరువాత కార్మికలోకం మేనేజర్ కు తమ ఏజెన్సీ రసీదు నెం తెలుపుతూ పత్రిక రాటన్లు ఎస్.ఎం.ఎస్. ద్వారాగాని, ఫోన్ ద్వారా గాని తెలియపర్చాలి. ఫోన్ నెం 9491209559

- మేనేజర్



## పాడుగాటి ఇల్లు

పక్షికోగూడు  
 నెమలికో చెట్టు  
 మృగరాజుకూ ఒక గుహ  
 పాముకొక ఆక్రమిత పుట్ట  
 ఉన్నోళ్ళకు బంగళాలు  
 లేనోళ్ళకూ సైతం పూరిగుడిసెలు  
 ఊళ్లోనే వుంటున్న వారికి  
 కొన్ని నిర్మాణాలు  
 నిల్చుంటాయి నిలువెత్తుగా ఉన్నచోటనే  
 కొన్నే రోడ్లమ్మట పైపులైన్లు  
 అవి కూడా కొంతమందికి ఆవాసం  
 డ్యాం కింది నుండి  
 పక్కనున్న పట్టణానికి  
 ఒకదానిలో ఒకటి  
 ఒక లక్ష్యం కోసం మానవ హారంలా  
 ఈ నీటి పైపులహారం.  
 పైపులైను పొడుగుతో అనుసంధానంగా  
 దినసరి కూలీ జంటకటి  
 ప్రకృతి ధర్మభిక్ష  
 ఓ భవిష్యత్ తెలియని పసివాడు  
 వాడు నడకనేర్చింది  
 ఇంటిగోడలను పట్టుకొని కాదు  
 తన కంటే ఎంతో పెద్దదైన పైపును పట్టుకొని  
 వాడూ నిలువుగా పడిలేస్తూ  
 వాడికి ఇల్లంటే  
 ఆ సిమెంటు పాడై ప్రక్కన పెట్టిన పైపే  
 ఎండా  
 వానా  
 చలి కాలాలన్నింటిని  
 వాటిల్లోనే వాడు చూసింది  
 దూరం పెరుగుతున్నకొద్దీ  
 అప్పుడప్పుడు కొత్త ఇల్లు  
 ఎంత ఆనందమో  
 ఒకేచోటున్న ఇళ్లను చూసి  
 ఒకే నవ్వు వాడికి  
 ఇప్పటికి ఎన్ని గొట్టపు ఇళ్లు మారాడో  
 పట్టణం దాహంగా  
 పైపులైనును ఆహ్వానిస్తోంది  
 ఊళ్లో వీధుల్లో ఓ  
 మోస్తరు సైజు పైపులు  
 అన్ని రోడ్లమ్మట  
 అల్లుకు కూర్చున్నాయి నోర్లు తెరిచి

ఈసారి మకాం  
 చిరిగిన ప్లాస్టిక్ కాగితాలతో కట్టిన త్రికోణ గుడిసెలోకి  
 చివరి పైపులు సంపు ముఖద్వారానికి  
 వాడు అమ్మా! అని పిలిచినప్పటి నుండి  
 ఈ పైపులే వాడి రియల్ ఎస్టేట్  
 నెలకో కొత్తిల్లు  
 అవే వాడినాదరించిన పొత్తిళ్లు  
 ఆ రోజు  
 ఏదో జనంతో పాటు  
 కార్లు బైకులు  
 జెండాలు, ఫ్లెక్సీలు  
 రోజుకూలికి పోయే  
 అమ్మానాన్న గుడిసె ముందే  
 తెల్లబట్టల నాయకులు  
 రంగుల హంగుల నాయకురాళ్లు  
 పెద్దాయనొకడు  
 హుందాగ మీటరు బటను నొక్కాడు  
 ఎదురుగా కెమెరామెన్ వంక కదలకుండా చూస్తూ  
 పైపులో నుండి దూకింది గంగ  
 చప్పట్లు, కేరింతలు  
 ఈలలు గోలలు  
 అందరితో పాటు  
 అమ్మ నాన్నకు  
 వాడికో కొబ్బరిముక్క  
 అమ్మా!  
 “నా ఇల్లు నాకిప్పించమా” అన్న ప్రశ్న  
 ఆమె కంటినిండా  
 పైపులోకన్న ఎక్కువ నీరు

బాబూ!  
 మనమెప్పుడూ  
 నడుస్తూ, పరుగెడుతూ  
 వెతుకుతూ సాగిపోవాలి  
 ఇదో ఈ నీళ్ళ డబ్బా పట్టుకో  
 అయ్యా నేను  
 మన ఇంటిని చుట్టి  
 నెత్తిమీద మోస్తుంటాము  
 వాళ్ల అడుగుల్లో వీడి అడుగు  
 వారెంబడి నా కలం నడిచింది.

- అన్వేషి



# వర్మ కమిటీ సిఫార్సులను పెంటనే అమలు చేయాలి

ఢిల్లీ గ్యాంగ్ రేప్ ఘటనపై విచారణ చేసిన జస్టిస్ జె.ఎన్.వర్మ కమిటీ తన రిపోర్టునిచ్చింది. మరణశిక్ష, నపుంసకత్వానికి గురి చేయడం వంటి సూచనలను కమిటీ తిరస్కరించింది. రెండు ప్రధానమైన రికమెండేషన్స్ చేసింది. ఒకటి నిందితులకు మూడేళ్ల జైలు శిక్ష నుండి పదేళ్లకు పెంచాలనడం. బాధితురాలు మరణిస్తే యావజ్జీవ శిక్ష వేయాలంది. రెండు మైనర్ నిందితుని వయస్సు 18 నుండి 16 కు తగ్గించాలనడం. సైగలు చేసినా, మాటలు మాట్లాడినా శిక్ష విధించాలనడం మరో ముఖ్యమైన సూచన. పోలీసులు చేసే అత్యాచారాలకు, కాశ్మీర్ లాంటి చోట్ల మిలిటరీ దళాలు చేసిన రేప్ కేసులకు కూడా ఎటువంటి మినహాయింపులుండకూడదన్నారు.

దాదాపు మహిళా సంఘాలన్ని వర్మ కమిటీ సూచనలపై హర్షం వ్యక్తం చేస్తున్నాయి. కేంద్ర ప్రభుత్వం వెంటనే వీటిని అమలు చేయాలని డిమాండ్ చేస్తున్నాయి. అయితే సమస్య మూలాల్లోకి ఇంకా వెళ్లాలంటున్నాయి. అసలు ఎందుకిలాంటి దారుణాలు జరుగుతున్నాయి? నిమిషానికో రేప్ జరుగుతుందంటే పరిస్థితి తీవ్రత ఏంటో అర్థమవుతోంది. దేనివల్ల మగవాళ్ల మెదళ్లు పొల్చుకుపోతున్నాయి? ఇన్ని ఘోరాలను ఎందుకు ఆపలేకపోతున్నాం?

అసలు ఏదైనా సంఘటన వెలుగులోకి రాగానే అసలావిడ ఆ టైంలో అక్కడేం చేస్తుందో? ఎప్పటి నుండి తిరుగుతుందో? రెచ్చగొట్టి వుంటుంది, తర్వాత చీ కొట్టి వుంటుంది. అందుకే... ఇవీ పురుషాధిక్యాన్ని నరనరాన జీర్ణించుకున్నవారి ప్రశ్నలు. చాంధసవాదులైతే మహిళలు కూడా ఉద్యోగం చేయాలా అంటూ రోడ్డెక్కడం వల్లనే ఇవి జరుగుతున్నాయని వాదిస్తున్నారు. అంటే వారి ఉద్దేశం ప్రకారం ఆడది ఇంటిలోనే మగ్గిపోవాలి. వారికెలాంటి సామర్థ్యాలున్నా ఉద్యోగాలకు వెళ్లకూడదు. పురుషులే సంపాదించాలి. మగపిల్లలతో పోటీగా ఆడపిల్లలు చదువుకుంటున్నారు. ఆడపిల్లల చదువును చిన్నచూపు చూసే తల్లిదండ్రులు నేటికీ కొంత మంది వున్నారు. కాని అవకాశం దొరికిన ఆడపిల్లలు చదువులో ఉన్నత స్థానాలకు వెళుతున్నారు. చితికిపోయిన ఆర్థిక వ్యవస్థ వలన సగటు మనిషి ఇంట్లో భార్యభర్తలిద్దరూ పని చేస్తే గాని బండి నడవదు. అందుకే ఆడవాళ్లు కూడా ఉద్యోగాలకు వెళ్లక తప్పని పరిస్థితి.

చదువు కోసమో, ఉద్యోగం కోసమో మహిళలు పురుషులతో పోటీ పడే పరిస్థితి వచ్చింది. నైట్ షిఫ్టులైనా మహిళలు ఉద్యోగాలు వదిలిపెట్టడం లేదు. వారు సమాజంలో ఉన్నతస్థానాలకొచ్చినా మన సమాజం వారిని చూసే దృష్టి ఇంకా మార్చలేదు. ఇదే అసలు సమస్య. సినిమాలే ఆడవాళ్లను కేవలం సెక్స్ సింబల్ గా చూపిస్తున్నారంటే ఇప్పుడు టీవి, ఇంటర్ నెట్ లు కూడా అదే సాంస్కృతిక దాడి చేస్తున్నాయి. ఏ యాడ్ చూసినా అదే కల్చర్. మగవాళ్ల వస్తువులు అమ్ముకోవటానికి కూడా స్త్రీలను

అసభ్యంగా చూపుతున్నారు. అదేమంటే లేడీస్ వుంటేనే యాడ్ ను జనం చూస్తారని వాదిస్తున్నారు. అలా అన్నిటిలోను మహిళను సెక్స్ కు మాత్రమే ఉపయోగపడే ఒక ఆటబొమ్మగా చూపించడం పరిపాటి అయిపోయింది. ఇదే ప్రభావం నేటి యువతపై పడుతోంది. స్కూలు, కాలేజీ, ఆఫీసు, ఫ్యాక్టరీ ఎక్కడికి పోయినా మహిళల తమ భద్రత గురించి టెన్షన్ పడుతున్నారు.

ప్రేమ పేరుతో ఆడపిల్లలను వేధించటం పెరిగిపోయింది. సినిమాల్లో హీరో ఎంత వెధవ అయినా, ఆ వెధవతనం చూసే హీరోయిన్ లవ్ లో పడిపోయినట్లు చూపిస్తున్నారు. దీంతో వాస్తవాన్ని మర్చిపోయి నన్నెందుకు ప్రేమించవే అంటూ యాసిడ్లు పోసే స్థాయికి నేటి కుర్రాళ్లు దిగజారిపోయారు. రంగుల ప్రపంచంలో ప్రతి వారికి గర్ల్ ఫ్రెండ్, బాయ్ ఫ్రెండ్ ఉండటం కంపల్సరీ అన్నట్లు ఫీలయిపోతున్నారు. ఈ ఫీలింగ్ కూడా అనేక ఘోరాలకు దారి తీస్తుంది. బాధ్యతగా ఫీలయ్యే ప్రతి పురుషుడు, స్త్రీ తమ తమ కుటుంబాల్లో మహిళలను చులకనగా చూసే దృష్టి లోపాన్ని సరిచేయాలి.

మరో ముఖ్యమైన సమస్య మద్యపానం. ఎందుకంటే అత్యధిక రేప్ కేసుల్లో నిందితులు తాగే వుంటున్నారు. అంతే కాదు స్కూలు, కాలేజీలకు దగ్గరగానే ఎక్కడపడితే అక్కడ మద్యం షాపులు వుంటున్నాయి. పైగా షాపుల దగ్గరే బహిరంగంగా తాగుతున్నా పట్టించుకునే నాధుడు లేడు. తాగి విచక్షణ కోల్పోయి ఆ సమయంలో ఎవరు కనపడితే వారిపై దాడి చేయడం కూడా అనేక ఘటనల్లో చూస్తున్నాం. మద్యపాన నిషేధాన్ని అమలు చేయాలని ఎప్పటి నుండో డిమాండ్ వస్తోంది. కనీసం మహిళలు తిరిగే సమీప ప్రదేశాల్లోనైనా మద్యం షాపులను తొలగించాలని మహిళా సంఘాలు డిమాండ్ చేస్తున్నాయి.

చట్టాల అమలు కూడా కీలకమైన సమస్యగా మారింది. నేరం చేసినవాడికి విచారణ ఎప్పుడు పూర్తవుతుందో తెలియదు. చివరికి శిక్ష పడుతుందో, తప్పించుకుంటాడో తెలియదు. ఏ నేరం చేసినా తెల్లారికి బైటికి రావచ్చనే భరోసా కూడా నిందితులకు ధైర్యాన్నిస్తుంది.

మహిళా సాధికారత ఉండాలంటాయి రాజకీయపార్టీలు. కాని మహిళలకు 33% రిజర్వేషన్ బిల్లు పాస్ చేయడానికి వామపక్షాలు మినహా మిగతా పార్టీలు చిత్తశుద్ధితో పనిచేయడం లేదు. అన్ని రంగాల్లో మహిళ తమతో పోటీ పడటాన్ని జీర్ణించుకోలేకపోతున్నవారు ఈ బిల్లు పాస్ చేయనిస్తారా? అందుకే మహిళలందరూ రాజకీయ అనుబంధాలకు అతీతంగా ముందుకు కదిలి మహిళా సాధికారతను సాధించాలి. సమానత్వం, భద్రత సాధించుకునేంత వరకు ఐక్యంగా ఉద్యమించాలి. కార్మికవర్గం మహిళా సమస్యలపై పోరాటంలో ముందు నిలవాలి.





# చిట్టిప్రాణుల మేటి తెలివి

ఒకప్పుడు పెద్ద జంతువుల పెద్ద అడవిలో చిట్టిపొట్టి జంతువులు, పక్షులు చిట్టడవిలో జీవిస్తుండేవి. ఒకసారి పెద్ద అడవి రాజైన సింహం దుర్బుద్ధితో “నాకు ఈ చిన్న అడవిలోని జంతువులన్నీ జీహుజూర్ అనాలి. ఈ అడవి మొత్తం నా ఆధీనంలోకి రావాలి” అని చిన్న జంతువులు నివారించే దాడిచేయమని తోటి జంతువులకి చెప్పింది. అది మంచిపనికాదని అవి చెప్పినా వినలేదు. ఎలుగుబంటితో రేపే నవ్వు ఆ చిట్టడవికెళ్లి ఆ ప్రాంతాన్ని మనస్సాగానీ నంబోయి వున్నాని హెచ్చరించు” అని ఆజ్ఞాపించింది.

చేసేదిలేక ఎలుగు, ఆ నందేశాన్ని ఆ చిట్టడవి ప్రాణులకి చెప్పగానే అక్కడున్న కోతులు, గద్దలు, ఎలుక, కుందేలు అన్నీ ఆలోచనలో పడ్డాయి. “మా భూమిని ఆక్రమించడానికి మీరెవ్వరు? మేమంతా ప్రశాంతంగా కాలం గడుపుతుంటే మా మీద దురాక్రమణ చేయటం అన్యాయం. మేం యుద్ధానికి సిద్ధం” అని ఆత్మవిశ్వాసంతో ధంకా బజాయించి చెప్పాయి.

ఒక వారం గడువిచ్చింది సింహం. అయినా ఆ బుల్లి జంతువులు లొంగక పోవటంతో ఏనుగుని వాటిపై దాడికి పంపించింది. ఏనుగులు తమపై ఒక్కసారిగా దాడి చేసాయి. అయినా ఆ బుల్లి జంతువులు అసలు బెదరలేదు. వెంటనే చిట్టి చీమలు వాటి తొండాల్లో, చెవుల్లో దూరి బాధపెట్టసాగాయి.

అవి పిచ్చిగా ఘోరిస్తూ అడవి పొలిమేరలు దాటి తమ అడవిలోకే ప్రవేశించి చిందరవందరచేయసాగాయి. పెద్ద జంతువులన్నిఒక్కటిగా మరోసారి దాడికి వచ్చాయి. తెలివైన కోతులు చెట్లకొమ్మలపై రాళ్లు, కర్రలతో సిద్ధంగా ఉండి, పెద్ద అడవి నుంచి వచ్చిన పెద్ద జంతువులపై బండరాళ్లని విసిరి బాగా రక్తం ఓడేలా చావచితకగొట్టాయి. ఎలుకలు జంతువుల వీపులపై ఎక్కి కొరక సాగాయి. ఎలుగుబంటు



జుట్టుపీకసాగాయి. గద్ద, ఇతర పక్షులు ఒక్కసారిగా ఆకాశంలో ఎగురుతూ పెద్ద అడవి జంతువులపై పిడుగులా వారి ముక్కలతో పొడవసాగాయి. తేనెటీగలు తెగకుట్టసాగాయి.

తన పరివారమంతా చిట్టిపొట్టి ప్రాణుల చేతుల్లో అతలాకుతలంకావడం చూసి సింహానికి చిర్రెత్తింది. అందుకే తనే స్వయంగా యుద్ధానికి బయలుదేరింది. కుందేళ్లు దానికి ఎదురుపడి ఉసిగొల్పి ఒక కాలిబాట వెంట ఎగురుతూ సింహాన్ని ఏడిపించసాగాయి. ఆ కుందేళ్లన్నీ ముందే ఒకచోట పెద్దగొయ్యి తవ్వి పైన ఆకులలములు కప్పి ఉంచాయి. దాని చుట్టూ నిలబడి సింహాన్ని వెక్కిరించటంతో అది రెచ్చిపోయి వాటిని తరుముతూ ధదాలున ఆ గుంటలో వెల్లకిలాపడింది. దానిపైన చెట్లకొమ్మలు, మట్టి పెళ్లలు పడి అది భూస్థాపితమయింది. అలా చిట్టిపొట్టి ప్రాణులు అపాయంతో అపాయాన్ని తప్పించుకున్నాయి.







# గ్రీన్స్ ప్రవేటికరణకు వ్యతిరేకంగా రైల్వే కార్మికుల ఆందోళన

రైల్వేల ప్రవేటికరణకు వ్యతిరేకంగా గ్రీన్స్ రాజధాని ఏథెన్స్ లో కార్మికులు జనవరి 11న విధులు బహిష్కరించారు. 12న కూడా సమ్మెను కొనసాగిస్తామని మెట్రో ఉద్యోగులు ప్రకటించారు. తాజాగా పొదుపు చర్యలు, ప్రజా సంక్షేమ పథకాల్లో కోతలను నిరసిస్తూ జనవరి 9న ప్రభుత్వరంగ కార్మికులు సమ్మె చేశారు. అనంతరం కూడా ప్రదర్శనల రూపంలో ఆందోళన కొనసాగింది. శుక్రవారం విధులు బహిష్కరించి తమ నిరసన తెలియజేశారు. సమ్మెను కొనసాగించాలని నిర్ణయించినట్లు యూనియన్ల నాయకులు తెలిపారు. ఈ సమ్మెతో స్థానిక రవాణా నిలిచిపోయింది. పాఠశాలలు, కార్యాలయాలు మూతపడ్డాయి. రుణ సంక్షోభం నుంచి బయటపడేందుకు బెయిల్ అవుట్ ప్యాకేజీల కోసం గ్రీన్స్ ప్రభుత్వం అంతర్జాతీయ రుణదాతల షరతులకు తలొగ్గి వేతనాలు, పెన్షన్ లో కోత విధించడం, పన్నులు పెంచుతుండడం తెలిసిందే. ఈ పరిస్థితులపై దేశంలో అన్ని వర్గాలకు చెందిన ప్రజలు తీవ్ర ఆగ్రహం వ్యక్తం చేస్తున్నారు. అయినా పట్టించుకోని

ప్రభుత్వం తన ధోరణిని కొనసాగిస్తూనే ఉంది. పలు దఫాలుగా పొదుపు చర్యలను ప్రజలపై రుద్దుతూనే ఉంది. ఈ చర్యల్లో భాగంగా 27 వేల మంది ప్రభుత్వరంగ కార్మికులను విధుల నుంచి తొలగించింది. దీనిపై తీవ్ర నిరసన వ్యక్తం చేస్తున్న కార్మికులు ఆందోళనలను కొనసాగిస్తూనే ఉన్నారు. దేశంలోని కార్మికవర్గంలో పావు వంతు ఉన్న 5 లక్షల మంది ప్రభుత్వరంగ కార్మికులకు ప్రాతినిధ్యం వహిస్తున్న ఆడెడీ యూనియన్ తాజా ఆందోళనకు పిలుపునిచ్చింది. ప్రభుత్వ రంగాన్ని నిర్వీర్యం చేస్తున్న కార్మికుల జీవితాలను కుదేలు చేస్తున్న ఈ అన్యాయ విధానాలను ప్రభుత్వం మార్చుకోవాలని ఈ యూనియన్ నాయకుడు కోస్టాస్ తిక్రికాస్ డిమాండ్ చేశారు. వృద్ధిని పెంపొందించే, ఉపాధికి ఊతమిచ్చే చర్యలను తాము కోరుకుంటున్నామని చెప్పారు. ప్రభుత్వం తన ధోరణిని మార్చుకునేంత వరకు తమ నిరసన కొనసాగుతుందని చెప్పారు. వేలాది మంది టీచర్లు, వైద్యులు, మున్సిపల్ కార్మికులు కూడా ఏథెన్స్ వీధుల్లో ప్రదర్శన చేశారు.



## 197 మిలియన్లకు పెరిగిన ప్రపంచ నిరుద్యోగులు

ముగిసిన ఏడాదిలో అంటే 2012లో ప్రపంచవ్యాప్తంగా నిరుద్యోగుల సంఖ్య బాగా పెరిగింది. పని కోసం ఎదురుచూస్తున్న వారి ఖాతాలో మరో 42 లక్షల మంది చేరారు. దీంతో మొత్తం నిరుద్యోగుల సంఖ్య 197 మిలియన్లకు (సుమారు 20కోట్లకు) పెరిగింది. అంటే ప్రపంచ జనాభాలో 5.9శాతం మంది నిరుద్యోగులే. గత ఏడాది పెరిగిన ప్రపంచ నిరుద్యోగుల్లో పావువంతు మంది అభివృద్ధి చెందిన దేశాల్లోనే ఉన్నారు. మిగిలిన మూడు వంతుల మంది ఇతర ప్రాంతాలకు చెందినవారు. తూర్పు ఆసియా, దక్షిణ ఆసియా, ఆఫ్రికా ఖండాల్లోని అభివృద్ధి చెందుతున్న దేశాల్లో నిరుద్యోగం ప్రభావం బాగా కనిపిస్తోంది. ఈ సంఖ్య ఇలాగే పెరుగుతూ పోయే పరిస్థితులు కనిపిస్తున్నాయని ఐక్యరాజ్యసమితి లేబర్ ఏజెన్సీ హెచ్చరించింది. నిరుద్యోగుల్లో కూడా ఎక్కువ మంది యువతే ఉంటున్నారని, దాదాపుగా 13 శాతం మంది నిరుద్యోగులు 24 ఏళ్ళ లోపు యువకులేనని అంతర్జాతీయ కార్మిక సంస్థ (ఐఎల్ఓ) నివేదిక స్పష్టం చేసింది. ఈ ఏడాది అంటే 2013లో ప్రపంచ నిరుద్యోగులు అదనంగా మరో 5 కోట్ల 10 లక్షల మంది పెరుగుతారని, 2014లో ఈ సంఖ్యకు మరో 30 లక్షల మంది జత కలుస్తారని ఈ నివేదిక అంచనా వేసింది. ఆర్థిక వృద్ధిలో తిరోగమన పరిస్థితిని ఈ

ధోరణి ప్రతిబింబిస్తోందని ఐఎల్ఓ పత్రం స్పష్టం చేసింది. ప్రత్యేకంగా అభివృద్ధి చెందిన దేశాల్లో ఈ పరిస్థితి కనిపిస్తోంది. 'ప్రపంచ ఉపాధి ధోరణులు 2013' పేరుతో విడుదలైన ఈ నివేదిక ప్రకారం ప్రపంచ కార్మికవర్గంలో 6శాతం మంది 2012లో ఉద్యోగాలను కోల్పోయారు.

దీర్ఘకాల నిరుద్యోగం కూడా బాగా పెరిగిందని, యూరప్ లో ఈ పరిస్థితి మరి దారుణంగా ఉందని, ఇక్కడ ఏడాది కాలంగా చాలా మంది ఏ పనీ లేకుండా ఉన్నారని వెల్లడించింది. దాదాపుగా 3కోట్ల 90 లక్షల మంది లేబర్ మార్కెట్ నుంచి బయటకు వెళ్ళారని అంచనా వేసింది. అనిశ్చితమైన ఆర్థిక పరిస్థితులు, ఈ పరిస్థితులను ఎదుర్కొనేందుకు తగిన విధానాలను అనుసరించకపోవడం, పెట్టుబడులు సన్నగిల్లడం వంటి పరిస్థితులు ఈ సమస్యను మరింత పెంచుతున్నాయని ఐఎల్ఓ డైరెక్టర్ జనరల్ గు రైడర్ చెప్పారు. తగిన ఉపాధి కోసం యువతకు అవసరమైన వృత్తివిద్యా శిక్షణను ఇచ్చేందుకు మరిన్ని నిధులు అవసరమని ఈ నివేదిక పేర్కొంది. పెరుగుతున్న నిరుద్యోగం యువత జీవితాన్ని, వారి నైపుణ్యాలను వ్యర్థం చేస్తోందని, ప్రజలతో పాటు సమాజాలను ఇది తీవ్రంగా నష్టపరుస్తోందని రైడర్ పేర్కొన్నారు.





# మర్చంట్ పవర్ ప్లాంట్లు - ప్రభావాలు

విద్యుత్ను నిలవ చేసుకుని వినియోగించే సాంకేతిక పరిజ్ఞానం ప్రపంచంలో లేదు. ఒకయూనిట్ ఉత్పత్తి కావాలంటే ఆ యూనిట్ను వినియోగించే గ్యారంటీ ఉండాలి. అందుకే ముందు విద్యుత్ కొనుగోలు ఒప్పందాలు (పిపిఎ) చేసుకుని ఆ తర్వాతే పునాదులు తవ్వతారు. ప్రస్తుతం మర్చంట్ పవర్ ప్లాంట్లు వచ్చాయి. అంటే కొనుక్కోగలిగినవారికి కరెంటు అమ్ముకుంటారన్న మాట! ఈ మర్చంట్ పవర్ ప్లాంట్లు “చల్లగా” వుండాలంటే, వీరు ఉత్పత్తి చేసిన కరెంటు కొనుక్కోనే వారుండాలి. అందుకు సాయపడుతుంది బిజెపి పుణ్యాన వచ్చిన “2003 విద్యుత్ చట్టం”. ఈ చట్టం ప్రకారం

## జన్కో పట్ల నిర్లక్ష్యం

రాష్ట్ర ప్రభుత్వం జన్కో పట్ల విపరీతమైన వివక్ష, నిర్లక్ష్య ధోరణి ప్రదర్శిస్తున్నది. 1990 దశకం మధ్య నుండి ఈ నిర్లక్ష్య ప్రారంభమై కొనసాగుతున్నది. అప్పటి ఎ.పి.ఎస్.ఇ.బి.కి గాని, ప్రస్తుతం జన్కోకు గాని ఈక్విటీ నిమిత్తం బడ్జెట్లో కేటాయింపులు చేయట్లేదు. జన్కో ప్రాజెక్టులతో విద్యుత్కొనుగోలు ఒప్పందాలు లేవు. ప్రతి యేటా ఇ.ఆర్.సి. తాత్కాలిక ప్రాతిపదికన ఛార్జీలు నిర్ణయిస్తున్నది. జన్కో ప్రస్తుత, ప్రతిపాదిత ప్రాజెక్టులతో పంపిణీ కంపెనీలు 2009లో పిపిఎలు చేసుకుని, కమీషన్కు సమర్పించినా నేటికీ వాటిపై విచారణ జరపలేదు. ఆ విధంగా జన్కోకు రావాల్సిన వంద కోట్ల రూపాయలు రాక భారీగా బకాయిపడుతున్నది. పంపిణీ సంస్థలకు(డిస్కాం) ప్రభుత్వం భారీగా బకాయి పడటంతో అవి జన్కోకు బకాయిపడుతున్నాయి. ఆలస్యమైన కాలానికి పి.పి.ఎ నిబంధనల ప్రకారం జన్కోకు చెల్లించాల్సిన జరిమానాను చెల్లించడం లేదు. 2010-11 లెక్కల ప్రకారం రు.200 కోట్లు ఇటువంటి జరిమానాలు చెల్లించాల్సి ఉంది. డిస్కాంల నుండి జన్కోకు రావాల్సిన బకాయిలు నేటికీ రు.5700కోట్లు. సింగరేణి, ఇతర బొగ్గు సప్లైదారులకు, రైల్వేలకు మొదలైన వారందరికీ కలపి జన్కో రు.21707కోట్లు బకాయి పడింది. ఇవన్నీ ఒక రకమైనవి. జన్కో ప్రాజెక్టులకు ఇంధనం కేటాయించకుండా కేంద్ర, రాష్ట్ర ప్రభుత్వాలు దెబ్బతీస్తున్నాయి. జన్కో ప్రాజెక్టులకు ఇంధన కేటాయింపులకై మన పార్లమెంటు సభ్యులు చేస్తున్నది శూన్యం. ఉదాహరణకు కరీంనగర్లో జన్కో తలపెట్టిన 2100 మె.వా. గ్యాస్ ఆధారిత ప్రాజెక్టుకు ఫైనాన్షియల్ కోజర్ (రుణాల మంజూరుకు సంబంధించిన లావాదేవీల ఒప్పందం) జరిగి నాలుగు సంవత్సరాలు అయినా నేటికీ గ్యాస్ కేటాయించట్లేదు కేంద్రం. సత్తుపల్లిలో జన్కో ప్రతిపాదించిన 600మె.వా. పిట్ హెడ్ (బొగ్గు బావి ప్రక్కనే) ధర్మల్ ప్రాజెక్టుకు బొగ్గుకేటాయింపు జరపక, దాన్ని 13వ ప్రణాళికా కాలానికి వాయిదా వేశారు. ప్రైవేట్ ప్రాజెక్టులను నమ్ముకుంటే అవి సకాలంలో పూర్తికావట్లేదు. ఉదా|| క్రిష్ణపట్నం వద్ద రిలయెన్స్ ప్రతిపాదించిన 4000మె.వా. అల్ట్రా మెగా పవర్ ప్రాజెక్టు గత నాలుగేళ్ళగా ఊరిస్తూనే మిగిలింది. దాని నిర్మాణం జరిగి ఉంటే దాన్లో మన రాష్ట్ర వాటా 2700 మె.వా.రావాల్సి వుంది. వెరసి, ఇటువంటివన్నీ కలసి నేడు మన రాష్ట్రంలో విద్యుత్కు కటకట వచ్చింది.

‘ఓపెన్ యాక్సెస్’ విధానం అమల్లోకొచ్చింది. అంటే, జన్కో ఉత్పత్తి చేసినా, కేంద్ర విద్యుత్ సంస్థలైన ఎన్టిపిసి/ ఎన్హెచ్పిసి/ న్యూక్లియర్ విద్యుత్ సంస్థ ఉత్పత్తి చేసినా, ప్రైవేట్ విద్యుత్ సంస్థలు ఉత్పత్తి చేసినదైనా ఇప్పటి వరకు ఉన్న పద్ధతి ట్రాన్స్కు మాత్రమే విద్యుత్ను అమ్మాలి. ట్రాన్స్కో డిస్కాంలకు మాత్రమే అమ్మాలి. డిస్కాంలు వినియోగదారులకు అమ్మాలి. ప్రస్తుతం డిస్ట్రిబ్యూషన్లో ఓపెన్ యాక్సెస్ అమల్లోకొచ్చింది. అంటే ఉత్పత్తి దారుడు నేరుగా వినియోగదారుడికి అమ్ముకోవచ్చు. ఈ మర్చంట్ పవర్ ప్లాంట్లు ఒక బల్క్ వినియోగదారుడికి లేదా కొందరు బల్క్ వినియోగదారులకు తన విద్యుత్ అమ్ముకోవచ్చు.

ఎవడో ఉత్పత్తి చేస్తాడు, ఎవడికో అమ్ముతాడు మనకేంటి అనుకుంటున్నారా? ఈ మడతను అర్థం చేసుకుంటే ఈ చట్టాలు చేసిన వారిని తిట్టక మానరు, వారిపై పోరాడక మానరు!! ప్రస్తుతం పెద్ద పరిశ్రమలు, రైల్వేల వంటి వారి నుండి ఎక్కువ రేటు వసూలు చేసి గృహవినియోగదారుల నుండి తక్కువ వసూలు చేస్తున్నారు. దీన్నే క్రాస్ సబ్సిడీ అంటున్నారు. క్రాస్ సబ్సిడీ చేసే పెద్ద వినియోగదారులు ప్రైవేట్ వారి నుండి నేరుగా కొనుక్కుంటే డిస్కాంలకు మిగిలేది గృహ, వ్యవసాయ, ఇతర చిన్న వినియోగదారులే. అప్పుడు యూనిట్కు 8 నుండి 10 చెల్లించాల్సి వస్తుంది.

**అదండి నంగతి!!!**

## ప్రత్యామ్నాయాలు ఇవిగో.....

1. కొత్త ప్రాజెక్టులు నెలకొల్పడానికి అయ్యే వ్యవయాన్ని అనేక మంది నిపుణులు సూచించినట్లు సరిగా అంచనా వేయాలి.
2. ఎ.పి. జన్కో క్రొత్త ప్రాజెక్టుల కోసం ఈక్విటీ నిమిత్తం రాష్ట్ర ప్రభుత్వం బడ్జెట్ కేటాయింపులు చేయాలి. జన్కో ప్రాజెక్టుల పి.పి.ఎ.లపై వెంటనే విచారణ జరిపి కమీషన్ ఆమోదం తెలిపాలి.
3. ప్రస్తుతం డిస్కాంలు జన్కో నుండి కొన్న కరెంటుకు సుమారు 6000కోట్ల రూపాయలు బకాయి పడ్డాయి. ఆ డబ్బు వెంటనే జన్కోకు ఇవ్వాలి.
4. 2008-09 నుండి రాష్ట్ర ప్రభుత్వం డిస్కాంలతో యెడాపెడా కొనిపించిన విద్యుత్కు ప్రభుత్వం డబ్బు చెల్లించాలి. తర్వాత తాను తిరిగి చెల్లిస్తానన్న వాగ్దానం మేరకే డిస్కాంలు కొన్నాయి.
5. ప్రస్తుతం డిస్కాంలకు పేరుకుపోయి మొత్తం బకాయిలు రు.11,111కోట్లు. దానిపై వడ్డీనే సాలుకు రు.1800 కోట్లు. వీటిని వెంటనే రాష్ట్ర ప్రభుత్వం సరద్దుబాటు చేయాలి.
6. చిన్నతరహా పరిశ్రమలు మొన్న వేసవిలో ఫవర్ కట్ల సందర్భంగా ఆందోళన చేస్తే దిగుమతి చేసుకున్న రిలిక్విఫైడ్ నాచురల్ గ్యాస్ (ఆర్.ఎల్.ఎన్.జి)తో విద్యుదుత్పత్తి చేయడం వల్ల డిస్కాంల ఖర్చు 214కోట్ల రూపాయలు. చిన్న తరహా పరిశ్రమల కోసం ప్రభుత్వం ఆ పని చేయడం సరైనదే. అయితే ఆ మొత్తాన్ని డిస్కాంలకు వెంటనే సరద్దుబాటు చేయాలి.



# విద్యుత్ ఛార్జీలు పేరగడానికి కారణాలు

1992లో నూతన విద్యుత్ విధానం రాకతో స్థిర ఛార్జీలు (ఫిక్స్డ్ కాస్ట్), అస్థిర ఛార్జీలు (వేరియబుల్ కాస్ట్) అనే పద్ధతి అమల్లోకొచ్చింది. (బహుశా ప్రైవేటు పెట్టుబడిదారుల కోసమే కావచ్చు!!) ఫిక్స్డ్ కాస్ట్లో యంత్రాలు, భూమి, ప్రాజెక్టు వీటిని కొనడానికి తెచ్చిన అప్పు, దాని మీద వడ్డీ, బీమా మొదలైనవన్నీ ఉంటాయి. ఇప్పటి వరకు అనుభవంలోకొచ్చిన ఉదాహరణలు చూస్తే ఎన్రాన్ మొదలుకొని ప్రతి ప్రైవేట్ విద్యుత్ ప్రాజెక్టు (ఇండిపెండెంట్ పవర్ ప్రొడ్యూసర్స్ ఐపిపి) అందరూ తమ ప్రాజెక్టు ఖర్చును ఎక్కువ చేసి చూపినవారే!

100 మె.వా.ల ప్లాంటు నిర్మాణానికి 400 కోట్ల రూపాయలు ఖర్చు అవుతుందని అనుకుందాము. అలాంటి ప్రాజెక్టును ప్రయివేటు కంపెనీకి యిస్తే దాని నిర్మాణానికి (స్థిరపెట్టుబడి) 400 కోట్ల బదులు 600 కోట్లు అవుతుందని లెక్కచూపిస్తారు. పెంచిన ప్రాజెక్టు ఖర్చు (600 కోట్లు)ను ప్రభుత్వం అంగీకరించాలంటే ప్రభుత్వ పెద్దలకు లంచాలు యివ్వాలి. ప్రభుత్వ పెద్దల లంచాలు 15 కోట్లు అనుకుందాము. బ్యాంకు స్థిర పెట్టుబడిలో 70 శాతం అప్పుగా యిస్తుందనుకుందాము. అప్పుడు యీ కంపెనీకి బ్యాంకు నుండి 420 కోట్లు అప్పుగా లభిస్తుంది. అప్పు మంజూరు చేసినందుకు బ్యాంకు పెద్దలకు యిచ్చే లంచం 2 కోట్లు అనుకుందాము. కాబట్టి మొత్తం లంచాల ఖర్చు = 15+2= 17 కోట్లు అవుతుంది. బ్యాంకు నుండి అప్పు తీసుకున్నది 420 కోట్లు. లంచాలు పోగా మిగిలేది 403 కోట్లు. ప్రాజెక్టు నిర్మాణానికి వాస్తవంగా ఖర్చు అయ్యేది 400 కోట్లే. అంటే జేబులో డబ్బు పైసా ఖర్చు పెట్టకుండా ప్రాజెక్టు నిర్మాణం జరిగిపోతుంది. అంటే ప్రాజెక్టు కంపెనీ స్వంతమవుతుంది. పెట్టుబడిలో తన భాగం (ఈక్విటీ) కూడా అందులోనే సర్దుబాటు అవుతుంది. ఇవన్నీ పోగా కంపెనీ యజమానికి యింకా 3 కోట్ల రొక్కం మిగులుతుంది. దీనితో కంపెనీకి రెండు లాభాలు.

1. పైసా ఖర్చు లేకుండా ప్రాజెక్టు స్వంతం అయింది.
2. తన స్థిర పెట్టుబడి 400 కోట్ల నుండి 600 కోట్లకు పెరిగింది. దానితో కంపెనీ వసూలు చేసే విద్యుత్ ఛార్జీలు దిగువ చూపించిన విధంగా పెరుగుతాయి.

ఇట్లా నిర్మించబడిన ప్రాజెక్టు వుత్పత్తి ప్రారంభిస్తుంది. వుత్పత్తి అయిన విద్యుత్ను అమ్ముకోవాలి. విద్యుత్ అమ్ముకానికి యూనిట్ ధర యింత అని నిర్ణయిస్తారు. యూనిట్ ధరలో రెండు భాగాలు వుంటాయి.

1. స్థిర పెట్టుబడి భాగం - దీనిని స్థిర ఛార్జీ అంటారు.
2. అస్థిర పెట్టుబడి (ఇంధనం, శ్రమ) భాగం దానిని అస్థిర ఛార్జీ అంటారు.

స్థిర పెట్టుబడిని 400 కోట్ల నుండి 600 కోట్లకు పెంచారు. అంటే 50 శాతం పెంచారు. కాబట్టి యూనిట్ ధరలో స్థిర ఛార్జీ భాగం కూడా 50శాతం పెరుగుతుంది. మొత్తం ఛార్జీలో స్థిర ఛార్జీ కూడా ఒక భాగం కాబట్టి స్థిర ఛార్జీ పెరిగితే మొత్తం ఛార్జీ కూడా పెరుగుతుంది. (స్థిరఛార్జీని స్థిర పెట్టుబడి ఆధారంగా లెక్కిస్తారు). కాబట్టి స్థిరపెట్టుబడిని పెంచిన ఫలితంగా కంపెనీకి లాభాలు బాగా పెరుగుతాయి.

**పిలిచి పేనుకు పెత్తనం ఇచ్చి తలంతా చెడ కొరికిచ్చుకోవడం అంటే ఇదే కదా!**

\*\*\*

**అస్థిరఛార్జీల సమస్య రెండు రకాలుగా వస్తోంది**

మొదటిది ఇంధనం ఖరీదుకు నిర్ణయంలో వున్న మతలబు. కేంద్ర ప్రభుత్వం అధిక ధరకు దిగుమతి చేసుకున్న బొగ్గును, ఆర్ఎల్ఎన్జిని (రీ లిక్విఫైడ్ నేచురల్ గ్యాస్) అన్ని రాష్ట్రాల విద్యుత్ సంస్థల నెత్తికి రుద్దుతున్నది. దీంతో అస్థిర ఛార్జీలు విపరీతంగా పెరుగుతున్నాయి. దీన్నో జరుగుతున్న మాయాజాలానికి పెద్ద నిదర్శనం కె.జి. బేసిన్ డి-6 బ్లాక్ కథ!

కెజి బేసిన్లో గ్యాస్ ఉందని సర్వే చేసింది కేంద్ర ప్రభుత్వరంగ సంస్థ ఓఎన్జిసి. లక్షలాది రూపాయలు అందుకు ఖర్చు చేసింది. తీరా గ్యాస్ తవ్వే ముందు అంబానీ రంగంలోకి దూకాడు. డి-6 బ్లాక్ను గుత్తకు తీసుకున్నాడు. ఒక సహజవనరుపై ఆయన పెత్తనం అలా ప్రారంభమైంది. ఒక ప్రాంతంలో మట్టి తవ్వడానికి కాంట్రాక్టు తీసుకున్న పెద్దమనిషి సదరు నెలంతా తనదేనంటే వూరుకుంటామా?! వూరుకోవాలని కేంద్ర యుపిఎ పాలకులు ప్రవచిస్తున్నారు. డి-6 బ్లాక్లో రోజుకి 90 మిలియన్ క్యూబిక్ మీటర్ల (రోజుకి 900 లక్షల ఘనపు మీటర్లు) గ్యాస్ ఉందని ప్రచారం చేసుకుని తన షేరు ధరలు అమాంతంగా పెంచుకున్నాడు ముఖేష్ అంబానీ. వేల కోట్ల రూపాయల లాభాలు జుర్రుకున్నాడు. మన దేశం పెట్టుబడిదారుడు దేశంలో చేసే ఉత్పత్తికి డాలర్లలో డబ్బెందుకు చెల్లించాలి? చెల్లించాలని యుపిఎ సర్కార్ నిర్ణయం. అదీ అడ్డగోలుగా. గ్యాస్ వెలికి తియ్యడానికి ముఖేష్ అంబానీకి అవుతున్న ఖర్చు కేవలం 60సెంట్లు. కాని ఆ పెద్ద మనిషికి 4.2 డాలర్లు చెల్లించాలని మంత్రుల సాధికారిక కమిటీ నిర్ణయించింది. 2014 మార్చి 31 వరకు ఆ ఒప్పందం అమల్లో వుంటుంది. గత రెండేళ్ళుగా తనకి 14.5 డాలర్లు ఇస్తే గాని గ్యాస్ వెలికి తియ్యనని మొరాయించింది రిలయెన్స్ సంస్థ. దీంతో గ్యాస్ ఆధారిత విద్యుదుత్పత్తి నాలుగోవంతుకు పడిపోయింది. కరెంటు కోతలు పెరిగాయి. రిలయెన్స్ అడినట్లు 14 డాలర్లకు పెంచినా (రు.780/-), పెంచకుండా వున్న మన రాష్ట్రం అంధకారమయమవడం ఖాయం!

ప్రైవేటు వారికి పెద్ద పీట వేసిన ఫలితం !!





# విదేశీ పైనాన్స్ పెట్టుబడుల విషయాలపై దేశ ఆర్థిక వ్యవస్థ

మొన్న చిల్లర వ్యాపారంలోకి విదేశీ పెట్టుబడి అనుమతి. నిన్న బ్యాంకింగ్ రెగ్యులేషన్ చట్ట సవరణ. నేడు సార్వత్రిక పన్ను ఎగవేత నిరోధక నిబంధనల (గార్) భూస్థాపితం. రేపు బడ్జెట్ సమావేశాల్లో విదేశీ పెట్టుబడులకు పెద్ద పీట వేసే ఇన్సూరెన్స్, పెన్షన్ బిల్లుల ప్రవేశం. వీటికి అదనంగా ఇంధన ధరల పెంపు, సబ్సిడీల తగ్గింపు ఉండనే ఉన్నాయి. ఈ సంస్కరణలన్నీ అమలు చేయటం ఎందుకంటే అమెరికాలో ఉండే రేటింగ్ (పలుకుబడిని లెక్కగట్టే) సంస్థలు (స్టాండర్డ్ & పూర్, ఫిచ్, మూడీ వంటివి) మన దేశం పలుకుబడిని తగ్గించకుండా ఉండే ముప్పు నుండి తప్పించుకోవటానికట!

విదేశీ పెట్టుబడులు దేశంలోకి రావాలంటే మన దేశ పలుకుబడి తగ్గకుండా ఉండాలి, లేదా పెరగాలట. భారతదేశ ఎగుమతి, దిగుమతుల వ్యాపారంలో ఉన్న లోటును పూడ్చుకోవటానికి విదేశీ పెట్టుబడులు (డాలర్లు) రావటం అత్యవసరమని ప్రధాని మన్మోహన్ సింగ్, ఆర్థికమంత్రి చిదంబరం పదే పదే శెలవిస్తున్నారు. ఇందులో ఏది నిజం! ఏది అబద్ధం?

## సంక్షోభాల సృష్టికి అవకాశమిచ్చే బ్యాంకింగ్ చట్టసవరణ

2012 డిశంబర్ 18న యుపిఎ ప్రభుత్వం బిజెపి మద్దతుతో బ్యాంకింగ్ చట్టాన్ని సవరించింది. వాటాదారులకు ఉన్న ఓటింగ్ హక్కులను ప్రభుత్వ రంగ బ్యాంకుల్లో 1 నుండి 10 శాతానికి, ప్రైవేట్ బ్యాంకుల్లో 10 నుండి 26 శాతానికి పెంచింది. బ్యాంకుల విలీనానికి ప్రభుత్వ అనుమతి అవసరం లేకుండా చేసింది. రిలయన్స్, మహింద్రా & మహింద్రా, ఎల్ & టి, ఆదిత్యాబిర్లా వంటి కార్పొరేట్ సంస్థలు బ్యాంకింగ్ లైసెన్సెస్ పొందే అవకాశం కల్పించింది.

ముఖ్యంగా ప్రైవేట్ బ్యాంకులు విదేశీ పెట్టుబడుల హస్తగతం అయ్యే ప్రమాదం వచ్చింది. మార్చి 2012నాటికి 26 ప్రభుత్వరంగ బ్యాంకుల్లో విదేశీ పెట్టుబడుల వాటా 10 శాతం పైగా 20 శాతంలోపు ఉన్నవి 10 బ్యాంకులు కాగా, 3 బ్యాంకులు మినహా అన్నింటిలోనూ 1 శాతంపైగానూ, 10 శాతం లోపు విదేశీ పెట్టుబడులున్నాయి. కానీ ఓటింగ్ హక్కు అంతకు ముందు ఒక శాతం మేరకే పరిమితమయినందున కేవలం 3 బ్యాంకుల్లో మాత్రమే వాటాల మేరకు ఓటింగ్ హక్కు ఉండేది. ఇప్పుడు ఆ హక్కు 10 శాతం పెరగటాన అన్ని ప్రభుత్వరంగ బ్యాంకుల్లోనూ విదేశీ పెట్టుబడుల పట్టు పెరుగుతుంది.

20 ప్రైవేటు బ్యాంకుల్లోని విదేశీ పెట్టుబడుల వాటా

5 బ్యాంకుల్లో 50 శాతానికి పైగా (ఐఎన్జిఎస్యూ 70.7, ఐసిఐసిఐ -63, ఇండస్ ఇండ్ బ్యాంక్ -70), 9 బ్యాంకుల్లో 30 శాతం పైగా, 2 బ్యాంకుల్లో 25 శాతం పైగా, 4 బ్యాంకుల్లో 10 శాతం పైగా వాటాలున్నాయి. ఇప్పుడు ప్రైవేటు బ్యాంకుల్లో ఓటింగ్ హక్కు 10 నుండి 26 శాతానికి పెరగటాన ప్రైవేటు బ్యాంకులు విదేశీ పెట్టుబడుల చేతుల్లోకి పోయే ప్రమాదం ఉంది. ఈ లోపు వాటి ప్రభావం పెరుగుతుంది.

కార్పొరేట్ కంపెనీలకు బ్యాంకు లైసెన్సులు ఇచ్చిన తర్వాత జాతీయీకరణకు ముందటి పరిస్థితులు తలెత్తుతాయి. ఆ బ్యాంకుల్లో చేరే డబ్బును కార్పొరేట్ కంపెనీలు తమ సొంత అవసరాలకు వాడుకుంటాయి. దివాళాలు పెరుగుతాయి. 1991లో సరళీకరణ విధానాలు అమలవుతున్నప్పటి నుండీ జాతీయ బ్యాంకులను 3,4 పెద్ద బ్యాంకులుగా మార్చాలని పాలకప్రభుత్వాలు ప్రయత్నిస్తున్నాయి. ఈ లోపు వాటి ప్రైవేటీకరణ జరుగుతోంది. విలీనాలు జరిగితే విదేశీ పెట్టుబడులు వాటిని చేజిక్కించుకోవటం తేలికవుతుంది. ఏ తరహా బ్యాంకుల విలీనం జరిగినా మొత్తం దేశ ఆర్థిక వ్యవస్థపై అవి పెత్తనం చెలాయిస్తాయి.

పోగుపడిన అరువు పెట్టుబడి, ఉత్పత్తి ప్రక్రియను పెట్టుబడిదారీ హద్దులు దాటించి అధికోత్పత్తికి, అతిశయమైన వాణిజ్యానికి, అప్పుల పెరుగుదలకు కారణమవుతుందని 150 సంవత్సరాల క్రితమే కార్ల్ మార్క్స్ తన పెట్టుబడి గ్రంథంలో వివరించారు. 3,4 పెద్ద బ్యాంకులు కలసి డబ్బు కొరత ఉన్న సమయంలో ఆర్థిక వ్యవస్థలో భయానక పరిస్థితులు సృష్టిస్తాయని, అత్యధిక లాభాలు వస్తాయనుకుంటే పెట్టుబడి తనను తాను ఉరేసుకునేందుకు కూడా సిద్ధపడుతుందని కూడా ఆనాడే మార్క్స్ చెప్పారు.

2008లో అమెరికాలో పైనాన్స్ పెట్టుబడి సృష్టించిన సంక్షోభం ప్రపంచ పెట్టుబడిదారీ ఆర్థిక సంక్షోభంగా మారి ఇప్పటికీ మన దేశంతో సహా అనేక దేశాల్ని అతలాకుతలం చేయటాన్ని మనం చూస్తున్నాం. మార్క్స్ సూత్రీకరణలు అప్పటికీ, ఇప్పటికీ, ఎప్పటికీ సరయినవని రుజువయింది. ఈ సంక్షోభం సృష్టిలో బహుళజాతి బ్యాంకులు, ఇన్సూరెన్స్ కంపెనీలు, పెన్షన్ ఫండ్స్, సంస్థాగత పెట్టుబడులదే ప్రధానపాత్ర. ఇటువంటి బ్యాంకు పెట్టుబడులు మన దేశాన్ని కబళించే అవకాశం ఇవ్వటమే కాకుండా ఇన్సూరెన్స్, పెన్షన్ రంగాల్లోకి కూడా వాటిని తీసుకొచ్చే బిల్లులను పాస్ చేయటానికి ప్రభుత్వం ఉవ్విళ్ళూరుతోంది. పైగా ఏ పెట్టుబడులైతే సంక్షోభానికి కారణమయినాయో, ఆ



పెట్టుబడులు వస్తే సంక్షోభం నుండి బయటపడి అభివృద్ధిలోకి వస్తామని పాలకులు నమ్మబలుకుతున్నారు.

### **‘గార్’ భూస్థాపితమయితే దేశ ఆర్థిక వ్యవస్థ ఏమవుతుంది?**

సార్వత్రిక పన్ను ఎగవేత నిరోధక నిబంధనల (జనరల్ ఏంటీ అవాయిడెన్స్ రూల్స్ -‘గార్’)ను భూస్థాపితం చేశామని ఆర్థికమంత్రి చిదంబరం ప్రకటించారు. అసలు ఈ రూల్స్ ను 2012-13 బడ్జెట్ లో ప్రతిపాదించింది యుపిఎ ప్రభుత్వంలోని ఆయనకు ముందటి ఆర్థిక మంత్రి ప్రణబ్ ముఖర్జీనే. ఒక్క సంవత్సరంలోనే ప్లేటు ఎందుకు తిరగబడింది? ఫైనాన్స్ పెట్టుబడులు ప్రభుత్వాల్ని శాసిస్తున్నాయనే నిర్ధారణకు ఈ పరిణామం బలం చేకూరుస్తుంది. ఏమిటీ ‘గార్’? ఎందుకు తెచ్చారు? ఎందుకు భూస్థాపితం చేశారు? భూతాన్ని భూస్థాపితం చేశామంటున్నారు. భూతాన్ని భూస్థాపితం చేయటం సాధ్యమా?

భారత దేశంలో సెల్యూలార్ సర్వీసులు నిర్వహిస్తున్న హచ్ కంపెనీకి పన్నులు చెల్లించే అవసరం లేని కేమెన్ ఐలేండ్ (బ్రిటన్ అధీనంలోనిది)లో ఒక డబ్బా కంపెనీ వుంది. నెదర్లాండ్స్ కు చెందిన వాడాఫోన్ కి కూడా అదే చోట ఒక డబ్బా కంపెనీ వుంది. ఇండియాలో వున్న హచ్ కంపెనీలో 52 శాతం వాటాల్ని వాడాఫోన్ కొన్నది. ఈ కొనుగోలు లావాదేవీ నేరుగా జరపకుండా తన డబ్బా కంపెనీ చేత హచ్ కంపెనీకి చెందిన డబ్బాకంపెనీ దగ్గర కొనిపించి ఇండియాలో ఉన్న హచ్ కంపెనీని చేజిక్కించుకుంది. అదే సమయంలో హచ్ లో 52 శాతం వాటాలు కొనుగోలును అనుమతించమంటూ ఇండియాలోని విదేశీ పెట్టుబడుల ప్రోత్సాహక బోర్డుకు అప్లికేషన్ పెట్టింది.

దీన్ని ఆధారంగా చేసుకున్న ఆదాయ పన్నుశాఖ భారత కంపెనీ తాలూకా ఆస్తుల బదలాయింపు జరిగింది కాబట్టి 11,200 కోట్ల రూపాయల పన్నును, 7,900 కోట్ల రూపాయల పెనాల్టీని కట్టమని వాడాఫోన్ కు నోటీసు జారీ చేసింది. వాడాఫోన్ సుప్రీంకోర్టును ఆశ్రయించింది. అమ్మిన వాళ్ళు, కొన్నవాళ్ళు ఇండియా వాళ్ళు కాదు కాబట్టి వాడాఫోన్ పన్ను చెల్లించనవసరం లేదని కోర్టు తీర్పు చెప్పింది. దాంతో ప్రభుత్వం ఈ తీర్పును వమ్ము చేయటానికి 2012లో బడ్జెట్ పెట్టే సందర్భంగా ఆదాయ పన్ను చట్టంలో మార్పు చేసి ‘సార్వత్రిక పన్ను ఎగవేత నిరోధక నిబంధనల (గార్)ను పార్లమెంట్ ఆమోదంతో తీసుకొచ్చింది.

దీంతో విదేశీ ఫైనాన్స్ పెట్టుబడికి కోపమొచ్చింది. మార్చి నుండి జూన్ దాకా షేర్ మార్కెట్ నుండి తన పెట్టుబడులను వెనక్కి తీసుకుంది. వెంటనే మన్మోహన్ సింగ్ వాటి ముందు మోకాళ్ళ దండ వేశారు. ప్రభుత్వం ఒక కమిటీని వేసి ఆ పేరుతో సార్వత్రిక పన్ను ఎగవేత నిరోధ నిబంధనల (గార్) అమలును 3 సంవత్సరాల పాటు వాయిదా వేసింది. పేరు చెప్పే సంస్థాగత

పెట్టుబడుల ద్వారా పేరు చెప్పని సంస్థలు షేర్ మార్కెట్ లో పెట్టుబడులు పెడితే, పేరు చెప్పని సంస్థలు తమ పెట్టుబడుల వృద్ధి మీద పన్ను కట్టనక్కరలేదని ప్రభుత్వం ప్రకటించింది. ఈ మార్గాన్నే ‘పార్టిసిపేటరీ నోట్’ అంటారు. మన్మోహన్ సింగ్ లానే అంతకు ముందటి ఎన్ డిఎ ప్రధాని వాజ్ పాయి కూడా ఫైనాన్స్ పెట్టుబడుల ముందు మోకరిల్లి మోకరిల్లి మోకాళ్ళ చిప్పలకు ఆపరేషన్ చేయించుకున్నారు.

### **అభివృద్ధి తిరోగమనాన్ని శాశ్వతం చేసే సంస్కరణలు**

2008లో వచ్చిన ప్రపంచ ఆర్థిక సంక్షోభ దుష్ప్రభావం మన దేశం మీద ఇప్పుడు భారీగా పడుతున్నదని పాలకులతో సహా అందరూ ఒప్పుకుంటున్నారు. దాని ఫలితమే 2012-13 ఆర్థిక సంవత్సరం అభివృద్ధి రేటు 5.5 శాతానికి కుదించుకుపోవటం. దిగుమతుల కంటే ఎగుమతులు తగ్గిపోయి విదేశీ వ్యాపారలోటు భారీగా పెరుగుతోంది. విదేశీ మారక నిల్వల్ని కాపాడుకోటానికి లేదా పెంచుకోటానికి ప్రభుత్వం సంస్కరణల మార్గాన్ని ఎంచుకుంది. విదేశీ ఫైనాన్స్ పెట్టుబడులను ప్రసన్నం చేసుకోటానికి ప్రజలపై భారాలు వేయటానికి పూనుకుంది. విదేశీ, స్వదేశీ పెట్టుబడులపై పన్నులు రాయితీలు ఎత్తివేయడానికి అవకాశం కల్పించే ప్రత్యక్ష పన్ను నిబంధనలను (డి.టి.సి), సార్వత్రిక పన్ను ఎగవేత నిరోధక నిబంధనలను (గార్) పక్కనపెట్టింది.

ఫైనాన్స్ పెట్టుబడులను ప్రసన్నం చేసుకోటానికి అమలు చేసే సంస్కరణల్లో ధనికులపై వేసే ప్రత్యక్ష పన్నులను పెంచటం ద్వారా గాకుండా, ప్రజలకు ఇచ్చే సబ్సిడీలపై కోత వేయటం ద్వారా ద్రవ్యలోటును పూడ్చుకోవటం ఒక ముఖ్యమయిన సంస్కరణగా ప్రభుత్వం భావిస్తోంది. బ్యాంకింగ్, ఇన్సూరెన్స్, పెన్షన్, చిల్లర వ్యాపార రంగాలు విదేశీ పెట్టుబడుల హస్తగతానికి దారి తీసే సంస్కరణలు అమలు చేయటం ఫైనాన్స్ పెట్టుబడుల ప్రాపకం కోసమే. మేము ఈ సంస్కరణలన్నీ అమలు చేస్తున్నాం. మాదేశానికి రండని ఆర్థిక మంత్రి చిదంబరం హాంకాంగ్, సింగపూర్, లండన్ లో రోడ్ షోలు నిర్వహించారు. ఈ రోడ్ షోలు నిర్వహించింది, వాటిలో పాల్గొంది ప్రధానంగా ఫైనాన్స్ పెట్టుబడులేనన్నది గమనార్హం.

దేశ స్వయం అభివృద్ధి కావల్సిన సంస్కరణలు అమలు చేయాల్సిన ప్రభుత్వం దిగుమతుల మీద, డాలర్ల మీద ఆధారపడే సంస్కరణలు అమలు చేస్తోంది. ప్రజల కొనుగోలు శక్తిని దెబ్బతీసే సంస్కరణలు అమలు చేస్తోంది. ఫలితంగా దేశ ఆర్థిక వ్యవస్థను విదేశీ ఫైనాన్స్ పెట్టుబడులు బ్లాక్ మెయిల్ చేస్తూ మరింత సంక్షోభంలోకి నెడతాయి. ఈ తరహా సంస్కరణల ద్వారా దేశ ఆర్థిక అభివృద్ధి అసాధ్యం. ఒక వేళ వచ్చినా అది నిలకడయిన అభివృద్ధి కాజాలదు.

- పి. అజయ్ కుమార్





# మహిళా ఉద్యోగులూ.... ఆందోళన వద్దు!

ధిల్లి అత్యాచార ఉదంతం తరువాత, తమ రక్షణపై మహిళా ఉద్యోగుల్లో ఆందోళన తీవ్రమైనట్లు పలు సర్వేలు వెల్లడిస్తున్నాయి. ప్రధానంగా ఇన్ఫర్మేషన్ టెక్నాలజీ సంస్థలు, కాలీ సెంటర్లు వంటి వాటిల్లో పనిచేసే మహిళా ఉద్యోగులు తీవ్ర భయాందోళనలకు గురవుతున్నట్లు వార్తలొస్తున్నాయి. ఈ రంగాల్లోని మహిళలు రాత్రి వెళల్లోనూ పని చేయాల్సి రావడమే ఇందుకు కారణం. అందుకే ఆఫీసు పని ముగించుకుని త్వరత్వరగా ఇళ్లకు బయలుదేరుతున్నారట. ఆఫీసులో పది నిమిషాలు ఆలస్యమైనా ఇంటి నుంచి పడే పడే ఫోన్లు వస్తున్నాయట. కొందరైతే ఏకంగా ఉద్యోగాలే మానేస్తున్నారట. మనో ధైర్యం కోల్పోతే సాధించగలిగేది ఏమీ ఉండదు. కొంచెం ధైర్యం, ఇంకొంచెం అప్రమత్తత ఉంటే చాలు ఏ ఆందోళనా లేకుండా ఉద్యోగం చేసుకోవచ్చు. స్వీయ రక్షణకు సంబంధించి మహిళా ఉద్యోగులు ఏమి చేయాలి? ఆపదల నుంచి ఎలా బయటపడాలి? అనేదే ఈ కథనం....

**ఎవరికీ అతి చొరవ ఇవ్వద్దు మీతో చొరవ పెంచుకోవాలని** అదేపనిగా ప్రయత్నించేవాళ్లు ఉండొచ్చు. అలాంటి వారిని గమనించి అప్రమత్తంగా ఉండాలి. పని నేర్పించే పేరుతో మీకు దగ్గరయ్యే ప్రయత్నం చేస్తుంటారు. లేదా మీరు అడగకపోయినా పనిలో సాయం చేస్తామంటూ అత్యుత్సాహం ప్రదర్శిస్తుంటారు. మీరు చేయాల్సిన పనిని వారే చేసేస్తుంటారు. ఆఫీసు అయిన తరువాత డ్రాప్ చేస్తామనో, ఆఫీసుకు వెళ్లేటప్పుడు పికప్ చేసుకుంటామనో ఏదోవిధంగా మీతో సాన్నిహిత్యం పెంచుకునేందుకు ప్రయత్నిస్తుంటారు. అవకాశం దొరికిన ప్రతిసారీ, అవసరం లేకున్నా మీతో మాట కలిపేందుకు తహతహలాడుతుంటారు. ఇలాంటి వారితో జాగ్రూకతతో వ్యవహరించాలి. 'మీ వ్యవహార శైలి బాగోలేదు' అని నిర్మోహమాటంగా చెప్పాలి. అప్పటికీ అతనిలో మార్పు రాకుంటే విషయాన్ని ఉన్నతాధికారులకు తెలియజేయాలి. అలాగే మానవ వనరుల విభాగానికి ఎఫిర్యాదు చేయాలి. ఇంకా అతని ప్రవర్తన గురించి మీ స్నేహితులకూ చెప్పి వుండడం మంచిది.

**వేధింపుల నిరోధక కమిటీ ఉంది...** మహిళా ఉద్యోగులను లైంగిక వేధింపుల నుంచి రక్షించేందుకు ప్రతి సంస్థలోనూ వేధింపుల నిరోధక కమిటీ ఉంటుంది. ఈ కమిటీకి చట్టపరంగానే కొన్ని అధికారాలూ ఉన్నాయి. అందుకే వేధింపులకు సంబంధించిన ఫిర్యాదులను ఈ కమిటీ దృష్టికి తీసుకెళ్ళొచ్చు. వేధింపుల నిరోధక కమిటీలో మహిళా సభ్యులూ తప్పక ఉంటారు కనుక మీ సమస్యను వారితో స్వేచ్ఛగా చెప్పుకొనే అవకాశముంటుంది. ఆరోపణలు ఎదుర్కొంటున్నవారిపై చర్యలకు సిఫార్సు చేసే అధికారమూ ఈ కమిటీకి ఉంటుంది. చర్యలకు యాజమాన్యం ఉపేక్షిస్తే ప్రశ్నించడానికి కమిటీకి అధికారం ఉంటుంది.

**ఆదిలోనే...** మిమ్మల్ని వేధిస్తున్నట్లు, వెంటపడుతున్నట్లు అనిపిస్తే...

ఆ విషయాన్ని ఆదిలోనే ఇంట్లోగానీ, అధికారులకు గానీ ఫిర్యాదు చేయడం మంచిది. పరువు పోతుందనో, ఘర్షణ ఎందుకులే అనుకునో వేధింపులను భరిస్తూ వెళితే... దాన్నే మీ బలహీనతగానో, ఆమోదంగానో భావించి ఎదుటివారు మరింత రెచ్చిపోయే ప్రమాదముంది. అందుకే అలాంటి వ్యక్తులు ఎదురైనప్పుడు ముందుగా మీరే 'ఇలాగైతే బాస్కు ఫిర్యాదు చేస్తాను... జాగ్రత్త' అని హెచ్చరించొచ్చు. అదీ ఎవరూ లేనపుడు కాకుండా ఆఫీసులో అందరి ముందే ఇలాంటి హెచ్చరిక జారీ చేయడం ఉపయోగకరం. అతని వ్యవహార శైలి తోటి వారికి తెలిస్తే... ఆ తరువాత అతను మీ జోలికొచ్చేందుకు సాహసించకపోవచ్చు. అప్పటికీ మార్పు రాకుంటే ఇంట్లో భర్తకో, తల్లిదండ్రులకో, బంధువులకో విషయం తెలియజేయాలి. వారి ప్రమేయంతో సమస్యను పరిష్కరించుకోవాలి. అనివార్యమైనపుడు పోలీసుల సాయమూ తీసుకోవాలి. పోలీసులు కూడా స్పందించకుంటే మహిళా సంఘాల మద్దతు తీసుకోవచ్చు. లేదా న్యాయస్థానాలను ఆశ్రయించొచ్చు. అంతేతప్ప వేధింపులను సహిస్తూపోతే ఏదో ఒకరోజు అది మీకు తీవ్రమైన హాని కలిగిస్తుంది.

**యాజమాన్యాలకూ బాధ్యత వుంది :** మహిళా ఉద్యోగుల రక్షణ బాధ్యత యాజమాన్యాలకూ ఉంటుంది. రాత్రి డ్యూటీలు, తెల్లవారుజాము డ్యూటీలు మహిళా ఉద్యోగులకు వేయకూడదన్న నిబంధనలు ఉన్నాయి. ఐటి కంపెనీలు, కాలీసెంటర్లు వంటి వాటిలో మహిళలకు రాత్రి డ్యూటీలు వేసినా, వారిని క్షేమంగా ఇళ్లకు చేర్చాల్సిన బాధ్యత యాజమాన్యాలపై ఉంటుంది. రవాణా సదుపాయం ఏర్పాటు చేసి మహిళా ఉద్యోగులను ఇళ్ల వద్ద దిగబెట్టాలి. అంతే తప్ప... 'ఆఫీసు గేటు దాటితే మీ బాధ మీరు పడండి' అంటే కుదరదు. మహిళా ఉద్యోగుల నుంచి వచ్చే ఫిర్యాదులపై వెంటనే స్పందించాల్సిన బాధ్యత కూడా యాజమాన్యంపై ఉంటుంది.

**వ్యవక్తిగత జాగ్రత్తలూ తీసుకోవాలి :** వ్యక్తిగతంగానూ కొన్ని జాగ్రత్తలు తీసుకోవడం అవసరమే. ఆపద సమయాల్లో సాయం కోరడానికి పోలీస్ స్టేషన్లు, బంధువులు, ఆఫీసు సెక్యూరిటీ సిబ్బంది తదితరుల నెంబర్లు సెల్లో ఫీడ్ చేసివుంచుకోవాలి. స్వీయ రక్షణ విద్యలు నేర్చుకుని వుంటే ఇంకా మంచిది. అలాంటి శిక్షణ ఇచ్చే సంస్థలూ ఇప్పుడు అందుబాటులో ఉన్నాయి. వ్యక్తిగత విషయాలు సాధ్యమైనంత వరకు ఎవరికీ చెప్పకపోవడం మేలు. అపరిచితులకు, అవసరం లేకున్న వారికి ఫోన్ నెంబర్లు ఇవ్వద్దు. ఆఫీసుకు వెళ్లేటప్పుడు, తిరిగి వచ్చేటప్పుడు జనం తిరిగాడే మార్గాలనే ఎంచుకోవాలి. వ్యక్తిగత వాహనాలు లేనపుడు ప్రజా రవాణా వాహనాలను ఆశ్రయించాలి. ఆఫీసులో ఆలస్యమైపోతే ఇంటికి ఫోన్ చేసిన చెప్పడం ఉత్తమం. ఇంకా బంగారు ఆభరణాలు వంటివి ధరించి ఆఫీసుకు వెళ్లకూడదు. విలువైన వస్తువుల కోసమూ మహిళలపై దాడులు, హత్యలు జరిగని ఉదంతాలున్నాయి. ★







KLVO2A468

# **ఇద్దున్** **హాజీర్లు స్మృతిరేక** **ఉద్వమంలో భాగస్వాములు కండి**

**డి. సూరిబాబు**

అధ్యక్షులు

**ఎన్. కిరణ్**

ప్రధాన కార్యదర్శి

**యునైటెడ్ ఎలక్ట్రసిటీ ఎంపలాయీస్ యూనియన్**

**B - 1829 (సిఐటియు అనుబంధం)**

**రాష్ట్ర కమిటీ**





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVO 1A 468
పుస్తకం పేరు	శ్రీమద్ భగవద్ గీత
తారీఖు	25-8-2023
మొదటి అడ్డు	Yes
వెనుక అడ్డు	Yes
మొత్తం పేజీలు	32
పెద్ద సైజు పేజీలు	No
భాగం పేజీలు	No
లేద పేజీలు	No
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	manasa
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	Good